


ርኢሰ ኢሰያስ አፈወርቂ ምስል ርኢሰ መጅልስ ሰያዲ ሱዳን ለሀድግ



ፍክር ፈዓሊ እግል ሊዲ እብ ጀሀቱ ለቡተ ንዩት አከደ።

እተ ህድግ እብ ጀሀት ኤረትሮፕ ወዚር ካርጅየት አሰይድ ዑሰማን ሳልሕ ወሰፊር እት ሱዳን ዓሳ አሕመድ ዒሳ፡ እብ ጀሀት ሱዳን ህዩ ወዚር ማልየት ወሰታት እቅትሳድ ዶ/ር ጅብሪል ኢብራሂም፡ ወዚር ካርጅየት ሰፊር ዐሊ አሳድቅ፡ ክምስልሁመ ሓክም ወላየት ዳርፎር ሚኒ ኣርኮ ሚናዊ ውበዕዳም ሓድራም ዐለው።

ርኢሰ ኢሰያስ አፈወርቂ ወርኢሰ መጅልስ ሰያዲ ሱዳን-ጀነራል ዐብዱልፈታሕ አልቡርሃን፡ ማሌ ለሀ ዮም 11 ሰብተምበር እት ቃዐት ሀገር እተ ወደዉ ህድግ፡ እት ዐላቀት ክልኢተን ለድወል ወዐመልየት ሰላም ሱዳን ህድግ ወደው።

እብ ድግማን ሸርሐ እሉ። ብዘሐ መባደራት እግል ሓለት ሱዳን ዝያድ ለሓብልክ ክምስል ህለ ለሸርሐ ርኢሰ ኢሰያሱ፡ ክሉ መባደራት እት ሓቲ እንዴ ትክምከመ፡ ሱዳንዩን ቅደዮም ኖሶም እብ ህድግ እግል ልባሉሐ ክምስል ወጅብ ወደሐ።

እተ ህድግ፡ ርኢሰ ኢሰያሱ፡ እግል ሱዳን በሪ አልአማን እግል ዐደዮተ ለአመመ፡ ኤረትሮፕ ለሸፍ እንዴ ኢቀንጽ ረአየ ለወድሕ ፍክር፡ እግል ጀነራል አልቡርሃን

ጀነራል አልቡርሃን እብ ተረቲ፡ መባዋር ኤረትሮፕ እት ቀድየት ሱዳን እብ ዓመት፡ እት ባለሓት ሰላም ናይለ ነገር ህዩ እብ ፍንቲይ ሓቆለ ሓመድ፡ ኤረትሮፕ ለቀደመቱ

እብ ርኢሰ መጅልስ ሰያዲ-ጀነራል ዐብዱልፈታሕ አልቡርሃን ለትመረሐ ወቁል ልኡክ ሱዳን ናይ ሓቲ አምዕል ዝያረቲ እንዴ አትመመ፡ እተ ምዕሉ ሓቆ አድህር ትሳረሐ።

ውቁል ልኡክ ሱዳን፡ ዮም 11 ኦገስት አክልሕድ ሳዐት 11:00 ቀደም አድህር ቱ አስመራ ለአተ። ለልኡክ እድንያይ መከረዶ ጥያራት አስመራ እተ አተ እቱ ወክድ፡ ርኢሰ ኢሰያስ አፈወርቂ እብ ናይ ሕሸመት አሴራር ትክበተዩ።

ብጹእ ኣቡነ ጴጥሮስ፡ ወዐዝ አስመዐው

ብጹእ ኣቡነ ጴጥሮስ- ዓቃቤ መንበር ኣርቶዶክስ ተውህዶ ቤት ክስታን ኤረትሮፕ፡ እብ መናሰበት በዓል ቅዱስ ዮሐንስ ወዐዝ አስመዐው።

ብጹእ ኣቡነ ጴጥሮስ እት ልእኩዮም፡ እግል ምእምኒን ክስታን እብ ዓመት ህዩ እት ቀበት ዐድ ወካርጅ ለኩባሮ ኤ ረ ት ር ዩ ን ፡ ክምስልሁመ እግል ፍራስ ቅዋት ድፋዕ ኤረትሮፕ “አሰናይ እት በዓል ቅዱስ ዮሐንስ ኣ ብ ጸ ሐ ኩ ም ” ሓቆለ ቤለው፡ ህኩት እንዴ ወርኪን እት ሸቁል ዕጹማም እግል ንግበእ ወባሊ ፍክርና እግል ንበድል ትፋነው።



ብጹእ ኣቡነ ጴጥሮስ እት ደንጎቤ በዓልን ለውቀት ታመት እግል ልግበእ እን እግል ለአለቦም ሓለትን እበ ትሰመሐ እግል ነህቦም ወእብ ሕበር እግል ነሓልፉ፡ ሰነት ሰላም፡ ረህየት ወመስከብት እግል ትግበእ እን ንዩቶም ሰኔት ሸርሐው።

ከበር እስትሸሃድ

ዲብ እዳረት አቅሊም ግብለት ሙዲር ምዴርየት ማይ ዐይኒ ለዐለ ገዲም ምናድል ኮሎኔል ግርማይ ቀለተ ተክለሰንበት፡ እበ ዐለ እቱ ሕማም ዲብ ዮም 9 ሰብተምበር ዲብ 69 ሰነት ዕምሩ አስተሸህደ።



ዲብ ወሬሕ ኦገስት 1973 ዲብ ቅዋተ ሸዕብየት ተሕሪር ኤረትሮፕ ለተሓበረ ገዲም ምናድል ግርማይ ቀለተ፡ ዲብ መደት ግድለ ሰለሕ፡ ዲብ ጄሽ ምን ዓዲ ጅንዲ አስክ ቃእድ ቦጦሎኒ እንዴ ገብእ እግል ሸዐቡ ወዐዱ እብ መትሰባል ለናደለ ወአናደለ፡ ሓቆ ሕርየት ህዩ ዲብ ውዛረት ድፈዕ አስክ ቃእድ ብርጌድ እንዴ ገብእ ሓቆለ ከድመ፡ ዲብ ወሬሕ ማርስ 2003 ዲብ ውዛረት ሕኩመት አቃሊም እንዴ ትቀየረ፡ ዲብ እዳራት አቃሊም ፓሽ በርከ ወግብለት ክምስል ሙዲር ምዴርየት እንዴ ገብእ ለከድመ ሰቡል ምሔርባይ ቲ።

ገዲም ምናድል ኮሎኔል ግርማይ ቀለተ፡ በዐል ፈረዕ ወአብ 6 ውላድ ቲ።

ዓደት ቀብሩ ህዩ፡ ዮም 10 ሰንበት ዐባይ ሰር አምዕል ዲብ መቅበረት ምሔርበት አስመረ ገብእት።

እዳረት አቅሊም ግብለት፡ እብ እስትሸሃድ ገዲም ምናድል ኮሎኔል ግርማይ ቀለተ ተክለሰንበት ለትሰመዐየ ሓዘን እት ሸሬሕ፡ እግል ዓይሉ፡ ናይ ንዳል መልሂቱ ወመሻቂቱ ኤማን ወሰብር ትተምኒ።

ርኢሰ ኢሰያስ አፍወርቂ፡ እት ርኢሰ መጅልስ ረኣሲ ሊብዩ ወመልክ ሞሮኮ ልእኩት ሓዘን ነድኦ

ርኢሰ ኢሰያስ አፍወርቂ፡ እት ርኢሰ መጅልስ ረኣሲ ሊብዩ መሐመድ አልመንሬ፡ ናይ ሓዘን ልእኩት ነድኦ።

ርኢሰ ኢሰያስ ማሌ እተ ነድኦየ

ወቅት ድቁቤ ሕኩመት ኤረትሮፕ ምስል ሕኩመት ሊብዩ ወሐው ሸዐበ ክምስል ትበጥር አከደ።

እት ደንጎበ ርኢሰ ኢሰያሱ፡ እግል ዓይላትለ ሞተው ኤማን



ልእኩት፡ እት ርሒብ ድዋራት ሊብዩ ለትኸለቀ ወዝያድ 2 አልፍ ነፈር ለሞተው እቱ ተርቅ ወወሓይዝ ለትሰመዐየ ሓዘን እት ሸሬሕ፡ እትሊ

ወሰብር፡ እግል ሓኩራም ህዩ ሸፋ ወዓፍየት ታመት፡ ክምስልሁመ እግል ሊብዩ ወሐው ሸዕባ ሰላም ወመንገፎ ትተምኒ።

እምበል እሊመ እተ ሓልፈት ሳምን ርኢሰ ኢሰያስ አፈወርቂ፡ እበ እት ዮም 10 ሰብተምበር አስክ መልክ ሞሮኮ መሐመድ ሱሳይ ልእኩት ሓዘን ነድኦ። እተ ነድኦየ ልእኩት፡ ደረር ናይለ እት ለትፈናተ ድዋራት መምለክት ሞሮኮ ለትከለቀ ወአስክ እለ አርወሕ ዝያድ 2 አልፍ ነፈር ለሞተው እቱ ወአላፍ ለተሓከረው እቱ ድቁብ እርዕዳይ ምድር እብ አሰፍ ወሓዘን ታበዕናሁ” ሓቆለ ቤሉ፡ እትሊ ምህም ወክድ፡ ሸዐብ ወሕኩመት ኤረትሮፕ እት መጥር ሞሮኮ ወሐው ሸዐብ ክም በጥረው አከደ።

ርኢሰ ኢሰያስ አፈወርቂ፡ እግል ዓይላት ናይለ እበ ብቆት ጠቢዐት ለሞተው ኤማን ወሰብር ወእግለ ተሓከረው ሸፋ ወዓፍየት ታመት እግል ልርከቦ ሓቆለ ትተምኒ፡ እግል መምለክት ሞሮኮ ወሐው ሸዐብ ሰላም ወመንገፎ ትተምኒ።

እሊ እት ዮም 9 ሰብተምበር እት ሞሮኮ ለሳደፈ 6.8 ሬክተር ለቅያሱ እርዕዳይ ምድር፡ አስክ እለ 2012 ነፈር መይቶ እት ህለው፡ ሓድ 2060 ክም ተሓከረው፡ ሕኩመት ሞሮኮ እተ አፍገረቱ ተቅሪር አትአመረት።

ዕፌ ‘ኦፔረ’፡ እት ዝክረት 30 ሰነት ዕላቀት ዲፕሎማሲያት ኤረትርያ ወቻይና



እብ መናሰበት ዝክረት 30 ሰነት መትከሳሰ ዕላቀት ዲፕሎማሲያት ፍንጌ ኤረትርያ ወቻይና-ሰርያት ቻይና፡ እት ዮም 11 ሰብተምበር እት ሲመት ሮማ ዕፌ ‘ኦፔረ’ ትቀደመ።

እሊ እብ መትግምን መፈውድየት ዓዳት ወርያይት ወሰፋረት ጅምሁርየት ቻይና ለትቀደመ ወእብ ተለፍዝዮን ኤረትርያ መብሸር ለትጠለቀ ዕፌ፡ ውዘረእ ለብእቶም ውቁላም ሰብ-ሰልጠት ሕኩመት ወጀብሆት፡ ሰብ-መዝ ሰፋረት ጅምሁርየት ቻይና፡ እት ኤረትርያ ለመርከብም ዲፕሎማሲያት፡ ክምሰልሁመ ዐዘመት ለገሓት እሎም ጋሽ

ኣድራም ዐለው።

ለእብ ዝያድ 500 ሰነት ዕምር ለበ ናይ ቻይና ፍርቀት ኦፔረ ‘ወ’ ለትቀደመ ዕፌ፡ እብ ሐረካት ገርብ፡ ናይ ዓዳት መሲቃት ወኣሸግር ለ’ተለ ዐለ።

መስኦል ሸኡን ተንፊዝየት ሰፋረት ቻይና ዲብ ኤረትርያ ሚስተር ዳይ ዲናው እት አስመዐየ ከሊመት፡ ኤረትርያ ውቻይና ናይ ስኒን ቅዱም ሐዳረት ክምሰል በን ወፊተች ድወል ክምተን እት ሸፊሕ፡ ርኢስ ኢሰያስ አፍወርቂ እት ቻይና ለወደየ ዝያረቱ ወምሰል ርኢስ ሺ ጃንፔንግ ለፈረመዩ እትፋቅ፡ እግለ ዐለት ዕላቀት ምዕራፍ ሐዳስ ለትከሰት

ክምተ እት ለአፍህም፡ ለናይ ‘ኦፔረ’ ዕፌ ተኣምርተ ናዩ ክምቱ ሐበረ።

መመቅረኣይ ናይለ በርናምጅ አሰይድ ሞሃድ ሱሌማን ህዩ፡ ዕፌ ፍርቀት ዓዳት ኦፔረ ‘ወ’ አተላላይ ናይለ እት መጃል ዓዳት ትጠወር ለህሌት ምስኽየት ክልኢተን ድወል ክምቱ ሸርሐ።

መፈወድ ዓዳት ወርያይት ሰፊር ዘመዴ ተኽሌ ህዩ፡ እግለ ፍርቀት ኦፔረ ‘ወ’ ህያብ ትበረዐ።

ለዕፌ አስክ ዮም 12 ሰብተምበር’መ ክም ለአተላላይ ምን መመቅረኣይት ህይኣት ናይለ በርናምጅ ለትረከበት ሐብፊ ተኣፍህም።

ዐሊ-ግድር፡ እብ ብቆት መኪነት ሰማን ነፈር መይቶ



እት ዮም 8 ሰብተምበር እት ምዴርየት ሰነይ-እዳረት ደዋይሕ ዐሊግድር እበ ሳደፊት ብቆት መኪነት፡ 8 ነፈር ሞተው።

ለእት ባካት ሳዐት 9:30 አዳሕየት ለሳደፊት ብቆት፡ ምስለ ሰዋገ 8 ነፈር እንዴ ጸዕነት ምን ሰነይ አስክ ዐድ-ኬራይ ትሳፍር

ለዐለት፡ ዕላመት ER-1-B-8621 ለዐለት እት ቶዮታ ሃይለ-ክሰ፡ እት ዐድ ሰምብረ ክም በጽሐት፡ ምስል ዕላመቱ ER-3-A-5204 ላተ ሎሪ ክም ትዳገሸት ለብቆት ክምሰል ጀሬት፡ መስኦል መርመረ ብቆት ትራፊክ ምዴርየት ሰነይ ኢብራሂም ሳልሕ ሐበረ።

እበ ብቆት፡ እት ቶዮታ ጽዑናም ለዐለው ሰዋግ መኪነት ለልትረከብ እቶም 7 ነፈር እት ዶሎም መይቶ እት ህለው፡ ለሳምናይ ነፈር እስብዳልየት ሰነይ ምንመ በጽሐ፡ ሐር ሳኪን እበ ዐለ እቱ ጅረሕ ድቁብ እግል ልንጃ ኢቀድረ።

ሰዋግለ ሎሪመ እብ ክቡድ ሰበት ተሓከረ፡ ምን እስብዳልየት ሰነይ እግል ዝያድ ሕክምን ክም ትለእኩ፡ ወኪል ኤሪነ ሐበረ።

እት ክልኢተን ለመካይን እት መምተለካት ደማር ዐባይ ጃርየት ክም ህሌት ለሸርሐ በዐል መቅደረት መርመረ ብቆት ትራፊክ ኢብራሂም ሳልሕ፡ ሰበብለ ብቆት ኢሐሸሞት ከዋ መዋሰላት፡ ሰዐይ ወምን ዋጅብክ ወለዐል ጽዕነት ክምቱ ወደሐ።

ምስል እዳረት ደዋይሕ ዐሊ-ግድር ለትትመቃረሕ ዐድ ሰምብረ፡ ምን ሰነይ እብ ቅብለት ምውዳቅ ጸሓይ ሐድ 15 ኪሎ ምትር ራይመት ህሌት።

ዲብ እስብዳልየት ብርሃን ዐይኒ፡ ገብእ ለአስመነ ዐመልያት ዕንታት ተ’መ

እስብዳልየት መርጅዕየት ብርሃን ዐይኒ፡ ምስል ሐሸም ሐካይም ‘መሸሮዕ ሂማላዩ ካተራክት’ እብ መትዐዋን ምን ሰብተምበር 3 ትወድዩ ለጸንሐት ዐመልያት ቅርሐት ዕን ወኣትሐላለፎትት ‘ኮርኒያ’ ዮም 9 ሰብተምበር ተ’መ።

ዲብ እስብዳልየት መርጅዕየት ብርሃን ዐይኒ መስኦል ከደማት ዓፍየት ኔርስ ገረዝጊሄር ህይሌ እግል ኤሪነ እት ሀበዩ ሐብፊ፡ እበ እግል መደት ሳምን ለአተላለ ሸቅል፡ ሐድ 1,100 ናይ ቅርሐት-ዕን፡ ሐምስ ህዩ ናይ አትሐላለፎት ‘ኮርንዩ’ ዐመልያት ክም ገብእ እሎም ሐበረ።

ብዝሓም አጅኒትመ ናይ አርተዖት ዕንታት ዐመልያት ክም ገብአት እግሎም፡ ኔርስ ገረዝጊሄር እብ ተውሳክ ወድሐ።

12 ነፈር ለልትረከቦ ዲብ ሐሸም ሐካይም ‘መሸሮዕ ሂማላዩ ካተራክት’ እንዴ ክምከመ ለመጸ ዶክተር መንግስባ ባይሩ፡ ገብእ ለአስመነ ዐመልየት፡ ፈድል መዓወነት ናይለ እት ሸቅል ክስኣም ለዐለው ጀሃት ዕዉት ክም ዐለ ሐበረ።

ዶክተር መንግስባ እንዴ አትሉ፡ እት ወክድ-ወክዱ እት መጽኦ ዐመልየት ዕንታት እግል ሊደው ክምሰልሁመ እግል ደረሰ ኩልየት እግል ለአድርሶ ወቴክኖሎጂ እግል ዐደዮት፡ ምስል ውዛረት ዓፍየት ወኩልየት ሕክምነ ወዕሉም ዓፍየት እርተ እግል 5 ሰነት ፋርማም ክም ህለው አብርሀ።

ዲብ እስብዳልየት መርጅዕየት ብርሃን ዐይኒ መስኦል ከደማት ዓፍየት ኔርስ ገረዝጊሄር ህይሌ ዲብ ደንገቡ፡ እግል አንፋር ፡ መሸሮዕ ‘ሂማላዩ ካተራክት’ እት ወደዉ ዶር እት ለሐምዶም፡ መዋጥኒን ዓፍየት ዕንታቶም እግል ለአድምኖ ምን ልውሕድ እት ክል ስስ-ወሬሕ ፍሐስ ሕክምነ እግል ሊደው መክረ።



ሰረጅቃ፡ ልጅነት ውቅል መሕበር አንሳት 4ይ ወዕላህ ትሰርግል

ቦርድ መሕበር ወጠን አዋልድ አንሳት ኤረትርያ “ደማን ዐማርና ሀለዮትና” እበ ትብል ሰቅራት እት ዮም 9 ሰብተምበር 4ይ ወዕላህ ሰርገለ።

መስኦል-ለት መሕበር እት ምዴርየት አሰይደ ተኽእ ጎይትኦም እት አስመዐተ ከሊመት፡ ኤረትርያት አዋልድ አንሳት እብ ዕረጎ ትከረየ ለትረከበ ታሪካይ ተጃርብ ክምሰል መልክ እት ሸፊሕ፡ እሊ ሰዋልፍ እት ግም ሐዲስ እግል ዐደዮቱ አንፋር መሕበር እብ ፈዛዐት እግል ልክደመ ትወሴት።

ሙዲር ምዴርየት ሰረጅቃ አሰይድ ክፍሌማርያም ገብሬመስቀል እብ ተረቱ፡ መሸረከት አንሳት እት ክሉ መጃላት እግል ትትወቀል አገብእ ጅህድ እግል አጅህዘት ሕዱድ ሌጠ ለልተረክ ጋር ሰበት ኢኮን፡ ክሉ አጅህዘት ሕኩመት ወሙጅተመዕ መሸረከቶም እግል ለአዚዶ ትላኩ።

መስኦል-ለት ቦርድ ናይለ መሕበር እት ምዴርየት ሰረጅቃ አሰይደ ሂማን ተሰፋገርግስ እት ቀደመቱ ተቅሪር፡ እት ነዘዋት ሐዳይስ አዕዳእ እብ ፍንቱይ ህዩ እት ሸባብ እንዴ ረከዘዩ ለለአደምዕ ወራታት ክምሰል ለአገድየ ሸርሐት።

መስኦል-ለት ሸኡን ተንዝም ወስያስት መሕበር ወጠን አዋልድ አንሳት ኤረትርያ እት አቅሊም ምግብ አሰይደ ሰሎሚ ገብሬስላሴ ህዩ፡ ሽሩጣት ሕርያን፡ ክምሰልሁመ ናይ ከርስ ቀዋኒን ናይለ ቦርድ እት ምዴርያት ወመዲነት እበ ኸሰስ ተውዴሕ ቀደመት።

አንፋርለ ወዕለ ሐቆለ ወደያሁ ህድግ፡ 8 ለአንፋር ቦርድ ሐዳስ ክም ሐረዩ፡ መስኦል-ለት መሕበር ወጠን አዋልድ አንሳት ኤረትርያ አቅሊም ምግብ አሰይደ አለም በላይ፡ ቀደም እለ ለዐለዩ አንፋር ቦርድ ፈድለ ቀደመያሁ ጸገም እት ተሐምድ፡ እግል ተሐረየ ሐዳይስ ህዩ ወቅት ሸቅል በኪት ተምኔት እለን።

እት ደንገቡ፡ እግል እዳረት ምዴርየት ሰረጅቃ ወእት ሸቅል ለጸንሐየ አንፋር ቦርድ ናይ ሐምዴ ሸሃዳት ተህዩ።****

ኤረትርያ ወቻይና

ክል አርቡዕ ለትጠ'በዕ ጀሪደት

መዳልያይ፡-

- መሐመድ እድሪስ

ለይኣውት ወኣርተየት

* ዘህረ ዐሊ

* ፋዋነ አድም

ተለፎን፡ 121797/07121322

ፋክስ፡127749፡ ዕ.ሰ.ቡ፡ 247

ተውዝዕ ጀሪደት፡

ተለፎን፡ 200454

አትኣመርት፡

ተለፎን፡ 125013፡ ዕ.ሰ.ቡ፡ 1284

አብ ስያመ ዎርት እብ ሕግላኑ ገንግሩ ወካልእ እብ ውሕርናሁ ለኣብዩ ወለዐይቡ ዐለ። ስኒን አሰር አድሕድ ክታሩ አተርተ። ዕምር ስያመ ክምሰል ተሸበሐት በዐለ ህርጋቱ ድቅብት እቱ ሐቆ ዐሰር ክልኣት ወሬሕ ከሕ-ከሕ ናይ ሐቱ ሰነት እት ለአሰምዕ፡ ሄራሩ ለአተላሌ ዐለ። ለሐልፈት ኢተአቀብል ጡበዐን። ተየልል ሐያት ሰኒ ድቁብ ወኬልም ቱ። እግለ ሐልፈት “አነ ዐሬ እበ” እት ትብል እንታመ ለተዐሬ እብከ ኢትደሌ። ክምሰል ለትከዔት ኢትትለቀጥ፡ ወለ ትለቀጠት ምን ሐጸ ኢትነጌ ለልቡላተ ትገብእ። ክለ ለገብአት መዐነት ሰደ እግል ትሕለፍ አለበ። እሊመ ሰልፋይ ሕጼ አብ ዐሊ ኖራይ ኡዳም ሐለለ ከፈንጠረዩ። ዶል እግል እግሚ ቱ እት ልብል ወዶልመ አዜዲ ወለቹ ሰነት ህዳይ ይህሌት እት ደግሞ፡ ሕላሌ ክምሰል አድወ እቶም ፈርተኸው ምኑ። እብላ ላኪን ኢትከለሰ ሓዘ ስያመ። ምን ቅሩብ ወረደም ዕንቱ ለርኤት እግሉ ከእብ ሻማተ ለትሀገን፡ ወለ ሰብ ሰኔት ለረአው እግሉ ክሉ እበ ተርሀ። አልምህም ኡዳም አሰክ ዐደ አግቡይ አትሓመለ። ህታመ እግል መባልሰ አቡህ ትርኤ ወትሰምዕ ሰበት ዐለት፡ እት ምለዐል ምድር እት እንተ ለዘት ሐያት ወህተ ዐዶም ክልኣት ክምሰልቶም ትየቀነት። እብ ከያል እት ደሚርከ ለልትወሰክ እግልከ፡ እት ዋቅዕመ እግል ልተርጀም ለኢትጸበሩመ ኢኮን።

ክሉ ህዬ እብ ምን እግል ሎሆባቱ አረይ ሕሚት ገብአው እበ እግል ኖሶም። ሰአየት ለበትክ ወምን ልቡ ለለአፍግረ ሔዘያይ ኢትረአ ወኢትሰመዐ። ክሉ እብ ሰልፍ ወደጉም አግቡይ ዐድ ዕመር እት ለአትሓምል ልትርኤ ዐለ።

ሳዐን ቀሪበን ክምሰል በዲር ለሐዘው ይዐለው ሐቆ ገሌ ወቅት ድግ ሀፈው ሔዘየተ። እሊ ለገብእ እቡ ህዬ አቡህ እምበል አትዓየቦት ሔዘያየ፡ እግለ ገይሰ ለዐለ ዕምር ስያመ ሰበት የአንተብህ እግሉ ቱ። በደል ሰኣል ወአተንታን አብ ስያመ ክሉ ተውሊደተ ለትረሰዐ መሰለ። እትለ ሐያት ክል ዎርት እት መደቱ ቱ ለሰሚቱ ትትረፈዕ ወትትሰሚ። ትም ትም ክሌሕ-ምሌሕ ገብአት ገበይ ዐደ።

ለሉለት ብጥረተ ወረአየተ ስያመ ሰሚተ ወሸህረተ ክምሰለ

እሕ ይበ!!

4^ይ ወናይ ደንጎበ ክፈል

እቱ ትወለደት ወሬሕ ሰብከት ወሳገመት። ህታመ ሐያት እት ሰልፈ ላቱ እብ ሰአየብ ወእብ ፈጅር ትትፈርጅ ትግዕዘ ዐለት። አክለ ምን ግሩም መካልቀ ከእብ አሰባብ ዕብ እት ልትቀየር መጽአተ፡ ንየተ፡ ንየተ እት እንተ እብ ሐየ አንሳይት ትገይሰ ዐለት ወተአተቅብለ እንዴ ኢኮን፡ ሰአየብ እት ጨበል ልትበደል ክምሰል ህለ ላቱ እምበል ሸክ እበ እት ምቀደም ክልኤ ዕንተ ልትቃየር ለዐለ አከይ አዋይን ምን ደሚረ ባዲ እግለ የዐለ።


አብ ልግበእ ወለ እም፡ አያይ ልግበእ ወፈታይ፡ እግል ስፋፍ ጸልዐተ ለመጽአ ወእብ መጸጸት አለመ ለልትሰኣለ ወትአየሰ ይዐለ እግለ ስያመ።

አቤ! ገሌ እብ ፍክር ሰዴክ ወገሌመ እብ ለባበት ለሐብረከ። ሰርመ በያን እብ ዐመል ለአወቄ ከእት ኮር ዐውቱ ሰቅለከ። ምን እሊ ክሉ እለ እዲነ ክምሰለ እብ በነ ክልቅት እተ ለህሌት መሰለት እተ። በዐል ጎመት ኢርኤት ወበዐል ነሲሐት። ፈታይ ኢቀርበየ ወዋልዳይ ጸልዐተ ኢሰፈ እግለ። ክምሰለ “የሀይ ስያመ እብ በይንኪ ትወለድኪ ወአዜመ እብ በይንኪ ተኣኪ ወትመይቲ” ብህልት ለህሌት፡ ክል ዎርት ከባቡ ምነ ሳዱ ክምሰል ህለ ልትረአየ ዐለ መስኪነት ስያመ።

ተየልል ሐያት ፈጅርተ ከእብ ናያተ ትኣጽብሕ እትከ። እሊ ክሉ ሰሚተ እት ሰሙ አሰክ ዐደ ለአውሀሉ ለዐለው ሔዘየተ ክምሰል ማይ ሸራበት ክምሰል በደው፡ ህታመ ደሚረ እብ በቲክ ሰአየት ትሐሸረ ወትደምዐት። ሐዮት ወሄራር ሴፋሁ ሰልፍ ክሉ እት ደሚር በዐሉቱ ለለሀሌ። ሰአየት ክምሰል በትከት ደሚረ ዔማት ተቀም እት ገብእ፡ ገርበ ምን ቀኒጽ ወግሳይ ምሰል ከሬር ትመሳነ ወትዋፈቀ። ለግሩማይ ገጼታይ ወለ ትምኔት ክሉ ጋብእ ለዐለ ለኩኑን ገርብ ኢመካልቁ ትሰርገ። ደለ ሰማዐቱ እት ነሐር ስያመ ከረ ሐኪም፡ እምበል ኢሰካበት ደሚረ፡ ወኢመሰከብት ሐንገሉ፡ ካልእ ሕማም ክምሰል አለበ ሸሃደቱ አሰመዐ፡ ፡ ሓለት ስያመ ምን አምዕል እት አምዕል ትመክረሀት። ሔዘየታመ ደሀይ ሐዮተ እግል ልድለው ኢትረአው ወኢትረከበው። ክምሰል ጥርዓን

ምን አፋህ ለትፈግር ዘዐት ህዬ፡ እምበለ እት ክል እትንፋሰተ ለትኣፈግረ “እሕ ይበ!!” ካልእ ሐቱ ኢትሰመዐት ምኑ። እለ እት እዘን ክል ሴምዓየ ሸንርብ ትሐድግ ለዐለት ዘዐት ብካይ ወትዕስ እግለ እት ደሚር ስያመ ድጉል ለዐለ ውጀዕ እብ ዋድሕ ተአበርሁ ዐለት።

አይወ! እሕ ይበ!! ልክየ ውጽዕ ለምን ሄራሩ እብ



ኢገበዩ አወለጠ። ክርን ለእት ደሚር ብህላየ ቃሉት ሸንርብ ውጀዕ ተአሰምዕ ተ ለዐለት። ልክየ ለሴምዓይ ወእንትበህ ለኢረክበት። ዘዐት ለምሸዊተ ኢተአመረት። ምሸዊት ለእት ደሚር ክል ሴምዓየ ናየ ቃሉት ትዕስ ለሐድገት። ዘዐት አሰተንታን እብፈሸልምስተቅበል ጽልሙት፡ ወመዋዲት ሕቡሉክ ለአፍህመት።

ምሰል ከሬር ለልትመሳኔ ህዬ፡ ኣክረቱ ወቴለሉ ምን ልብ ዎርት ኢብዴ። ሕማም ወሞት መትሐድራይ ሰበት ረክቦ እብ ፈርሐት መጽኦ።

ስኒን ክምሰል ውሒዝ አድሕድ ዳረከ። ምሸዊት ስያመ እግል በዐልቱ እምበል ሴድያይ ቅሩብ ወረደም እት ጨባበ ሐነዩ። ላመ እግል ጥዕም

ድግም ወደአል ምሴ ወፈጅር፡ አሰክ እብ ትሉሉይ ለአውሀልየ ለዐለየ ክልኤ መሳኒተ ሳፊት ወመስዑደ ክምሰል በዲር ምስኒዮት ይዐለ እግለን ምን ረዩመ ሸባብ ገብአየ እግለ።

ስያመ አቡህ ወእመ ክምሰል በዲር ምስለ ይዐለው፡ ምን ገጽ ግረ መሻክለ እግል ልፍትሐ ወልባልሐ ትሳስዐው። ሰደ ለሐልፈት ላኪን እግል ትሳርየ

መጋንሕት ስያመ ወአትቃማተ ናይ ደንጎበ ፊናህ እግል ኢልግበእ እብ ድምር ትዑስ ወገጽ ሰፍሉል ወእንቤዕ ትጀልም አቅመተያሁ። ፍንጌለ መሳኒት ሰልኣስ ጸልመት አምዕል ክሪት ለህሌት ትመሰለት። ከሌብ ብሕቶት ወጭንብው መስከበን ፍንጌለ ፋቲያት መሳኒት ሓርየት ለህሌት መሰለት። አልባበን ምሸረፈት ትሸሩፋ ለህሌት መሰለት እተን። ቀደም ህተ ትትሃጌ ህተን ቀደሚህ እግል ኢልግበእ ፈርሀዩ። እመ እብ በቲክ ሰአየት ምን ወለተ ገርብ ሸዐለለት ዐርገቱ። ሀቀብ ቃብ ምን ክብድ ክለ ለሐልፈት ክምሰል ሐልፈት ሐቱ የአውቀ። አብህ ክልኤ ዕንቱ አናብዕ ትዕስ ዘረዩ። እሊ ክሉ ላኪን ምነ ስያመ ኩሪት እተ ለዐለት ተልገ ለኣፈግር ይዐለ።

አዜመ ለናይ ሸንርብ ዘዐት “እሕ ይበ!!” በልሰት ምነ እተ እክርርት ለዐለት ዐራት እግለ ቤት ናይ ደንጎበ ገንሐተ እት ሐያት አቅመታተ። ለክምሰል ፈናጂን መሰለ ኩቡባት ዐንታተ ሱረተን እግል ዲመ እት አልባብ ለሰልኣስ መሳኒተ ወለ ክልኣት ዋልዴነ ክምሰል ተርፍ ሰኒ አፋዘዘት እበን እቶም። ለእግል ሰምዐ ትጀምዐው ዘዐት ፊነ ወቅተ ተኣከረ። ክምሰለ ህተ እብ ድመለ ፍንጌ ሞት ወሐዮት ሕሸርተ ለዐለት፡ እግሎመ ፍንጌ ሐዘን ወፈርሐት ሐሸረቶም። እብ ሚ እግል ቲበልቱ ህዬ መሻቀላቶም ሰዱ ሰረ።

ፈርፊር ትቤ። “አቡዬ ህሌክ”!? ሰኣል እብ ክርን ሕርጥት ትሰኣለት። “አቤ” እብ ደሚር ትዑስ ወባል ሹቁል በልሰ አብህ።

“እሕ ይባዩ”!! ደግመት ለእምር ዘዐት።

“አህ ሚ ቱ? ወሚ ትትሸንሂ? እምዬ፡ ዐመቼ” ጸብጠ ወጠለቀ አብህ።

“ግድም ሸንሂት ሐያት ወትምኔተ አናመ ምን እትሸንህ ሰደ ኢኮን ወሳዕተ። እንተ ህዬ ይበ ክምሰለ እንተ ምን ውላድ ለሐረምከኒተ። ረቢ ምን ጀነቱ ወንዕመቱ ለሐርመክ”!! በልሰት ወክርንተ ደንጎባህ እት ጋንጊህ አቅበለት እግለ።

አዜመ ረቢ ምን ትዕስ ለአድሕነነ እት እንብል ደሚር ውላድነ ንፍሀም። ቅስት እብ አማን ለሐሰለት ተ እምበል ሸከ። ሰደ ለሐልፈት ትዕስ ህዬ እምበል ብካይ ሐቱ ኢበልሰ።

(5^ይ ወናይ ደንገበ ክፋል)

** “ወጀዶት ቅዝእ ለበ ነብረ፡ ለበ ሀደፍናቱ” **

• እት ወጠን ለሀላ አብዮት ሐርስ ክዙን እብ ለትወቀለት ደረጃት እግል ልትሐንፈል ሚ እግል ኒዳ ብትብል?

- ክዙን አብዮት ሐርስ እብ ለሐሰ እግል ልትሐንፈል መትሓባር ብዝሓት እጅህዘት ሕኩመት ወሽዑብ ለጠልብ ጋር ቱ። ለአሳሳባት ቅድሞት፡ ምድር ቱ። ሐረስታይ እተዩ እት ኩሉ ፈርያት ሐርስ እግል ለዓቤ፡ እተ አርደቱ ኩሉ ለልትቀደሩ እስትሰማር እግል ሊዳ ወጅብ። ለሐረስታይ ክምሰልሁ እግል ሊዳ ላኪን ሕኩመት እብ አሳሳለ እት ሰነት 1994 ለፈግረ አዋጅ ምድር፡ እት አግቡይ መትኅፍቦት ምድር ደማን እግል ተህቡ ክም ለሐዘ መፍሀም ቱ።

ሰበቡ፡ በሊስ አራዲ ሐርስ አሮት ምን መሐለኪት ዐማር ሐርስ ቱ ጋብእ ለሀላ። ካልኣይ፡ ክምለ ድሑራም ኩልየት ዲብ ዐማር ሐርስ ናይ እለ ደውለት ለአርእወ ለሀለው ተረት፡ ክሉ መጃላት ሐርስ ዋጅብ ምህን፡ አምር ወተጃርብ እበ መልኩ ሐረስቶት እግል ልትሸቂ ለአትሐዘ። ለበዝሐው ምን ኩልየት ለልትደሐሮ ሸባብ፡ እብ ሰዓይት ሕኩመት (እብ ሰልፈት) እንዴ ትሰነደው፡ እት ተጃረት ዘበናይ ወመፍርያይ ሐርስ እግል ልትክሰእ ቦም። ሳልሳይ፡ እት ረአሰለ ዐባዩ ወጠንያይ በራምጅ፡ ቅድረት ወማል ለቦም ኤረትርዩን እት ሐርስ ክሰኣት ማል እግል ሊደው ሰጅቦቶም ቱ።

እሎም አዜ መጃል ክሰኣት ማል እንዴ ኤተነው እት ንኡሽ ሓሩስ ተጃረት ክሰኣም ለሀለው ሐረስቶት፡ መናበራቶም ወመናበረት አዋራፎም እግል ልቀይሮ ቃድራም ሰበት ሀለው፡ እትለ ርሽድት አርደትነ ክሰኣት ማል ውድሞት፡ መክሰባይ ክም ቱ እግል ልትአመር ቡ። ሰበቡ ህዩ፡ ወጠንና ክም ለገብእት ደውለት ብዕደት እት ብዕድ መሳኔዕ እግል ለአተሳደረ ለቀድር መጃል፡ ጠወሮት ሰናዐት ሐርስ ሌጣ ቱ።

• እት ናይ ምስተቅበል ስትራተጅየት ወበራምጅ እግል ንትዐዴ፡ እለ ውሓረት እግል ሙስተቅበል ሚ በራምጅ ኢትንት ህሌት?

- እብ ዓመት ለስታት እት ናይ ቅሩብ ወረደም እንዴ እንቤ እግል ንፈናትዩ እንቀድር። ለናይ ወክድ ረዩም በራምጅ፡ እብ ዓመት ለዲብ ሀደፍ ወሩእየት ናይለ ውሓረት እንዴ ተሀደገው፡ እብ መጅብ ስትራተጅያይ ስታት እብ አውቃት እንዴ ትካፈለው ለገብእ በራምጅ ቶም። ሰበት እለ አዜ እት ወክድ ቅሩብ ለእንቀይሙ



ዘርእ ሕፋይ

መቃበለት ምስል ወዚር ሐርስ አሰይድ አረፋይኔ በርሂ

እት ስታቲባት ስትራተጅየት ለሀላ ዐባዩ በራምጅ ህላ። እብ ዐማር ብቅል ምን ነኡብት፡ እለ ወራት እለ፡ እት ምድር ቱ ለገብእ። አሰክ እለ እት መዓል ነኡውዕለ ለህሌን ዐማር ሐርስ ህዩ፡ እት ዝላም ለተንክበት ቱ። ህተ ህዩ ምስለ መካሪት ምድር ለክልቀ ዝላም ሰነት ሕድት፡ ሐርስ እግል ቲዴብ ለልትቀደር ኢኮን። ሰበት እለ ኩሉ ወራታት ዐቂብ ማይ ወትርበት ወእት ረአሰመ ሸቅየት ከዋናት ማይ እሰልፍ ለልትረተብ ሸይ ቱ። እት ግሪህ ልግበእ ወዲብ ሐሰያት ዋጅብ ዐቂብ ማይ ወትርበት እንዴ ወዴነ ሌጣ ቱ እት ለትሓየሰ ሐርስ ዝላም (Modified Rainfed Agriculture) እንዴ ተዐዴኑ እተይ አበርካት ክም ልትቀደር እብ ፍዕል ለትረኡት ሐቂቀት ቱ። እብ ሸቅየት ከዋናት ወረዘቅት ማይ ክርስ ምድር፡ ለልኡትሐዜ ማይ ክም ከረዕከ ለተሉ፡ ሳጅቦት ዋውር ወመሸቅናይት ግማል መሰኖ ወዐማር ደጉፍ መሰኖቱ። እግል እለ ወራታት፡ ፍግሪት ብሐሰ ላቱ ዘርእ ሕሩይ ወገበይ ዝርኡት ሰኔት፡ ሸፍር ጠቢዐት ወጠቢዐታይ ድድ-ባልዒን ክም ትወሰክዩ፡ አፍረየት ደማንት ለበ ዐማር ብቅል እግል ነብረ አዳም ወንዋይ ልትቀደር። እትሊ መጃል እለ እት ረአሰለ ልሙድ አጅናሰ ብቅል (ሐምሌ ወፍሬታት)፡ ክም ተመር ለመስል አትሐዘየት ውቁል ለቡ ለልኡክሰብ ፈርያት ሐርስ እግል አግመሎት በርናምጅ ዐቢ እኑቡት ህላ። ወጠንን እተ መጽኦ ሐምስ ሰነት ተመር አሰክ ካርጅ እግል ትሰድር ለልኡትቀድር በርናምጅ



እንቡት ህላ። ሰበቡ ኤረትርዩ እት ጅግራፍያይት-ክሪጠት ናይለ ተመር ለልኡፈሬ ድወል አትየት ህሌት። ተመር እብ ጀህት ለሐቱ ውቁል ቅዝእ ሙነት ለብእቱ እት ገብእ፡ እበ ካልእ ህዩ እት ከለቅ አብዮት ሸቅል እግል ሰኮን አግዳም በሐር ክምሰልሁመ እት ጋብሆት ሰቦት ወሰሐብ ለደሼዕ ካርቦን ተረት ዛይደት ለልኡገዴ ብቅል ቱ።

• ድንሽ ወድንሽ ዋዑምም ምን ፍንቱይ እንትብህ ለልትህየቡ አዝረኡት

ቶም። ከዲቦም ለሀላ እግልን በርናምጅ ሚ መስል?

- ምርት ምን ኤረትርዩ መትቀዳም ሰኔ ለአምጽኡት እቱ ስትራተጅያይ ብቅል ድንሽ ቱ። እተ ሐልፈየ ሐምስ ሰነት ፈድለ እግል ድንሽ ለትህየበ ሕሰር፡ እት ከበሰ ወጀዶት ዘርእ እንዴ አድመንኑ፡ ከእግል ተጅርበት አሰክ ቀላቅሎታት ጋሽ-በርኩ ዐንሰቤ፡ ቅብለት ወግብለት በሐር ቀየሕ ዕዲያም ህሌን። ድንሽ እት ኩለ ዐለም ሐቆ ሩዝ ወሽንራይ ለልትረተብ ምህመት ሙነት ቱ። እት ደውለትናመ ምን ወክድ ዲብ ወክድ እብ ፍይሔ ግማሉ ልግበእ ወእተዩ እት ወሰክ ገይሰ ለሀላ ብሌዕ ቱ። እብሊ ህዩ፡ ‘እት ከበሳታት እግል ዘርእ ውበለዕ፡ ወእት ቀላቅሎታት እግል ብሌዕ ለገብእ ድንሽ አፍረየት’ ለትብል ሰቅራት እንዴ ጸበዋን ነኡሳድር ህሌን። ድንሽ ዋዑምም እተ ክምሰልሁ፡ እበ



ለዋዋት ሕሊል በርከ

ለሀላ ዲቡ ጽበዋ ቅዝእ ታጅር፡ እብ ፍንቱት ህዩ እግል ዕቢያት አጅኒት ሰኔ ለልኡትሐዜ ክም ቱ ሰበት ተኣከደ፡ ምርት ምን እብ ሕሰር ዳብጣሙ ለህሌን በራምጅ ቱ።

• ናይ ዜድ አዝረኡትም ምን ሕሰር ፍንቱይ ለልትህየቦም፡ አውለውያት ናይ



ወዚር ሐርስ አሰይድ አረፋይኔ በርሂ

ወብዕድ እግል ነኡብት ወጅብ። እትሊ ወክድ ጎነ ህዩ ዜድ እድር እኑቡታም ህሌን። ሱፍ ወፋል-ሶየ እንዴ ወሰክነ ህዩ፡ እብ ሕሰር ዛይድ እግል ንሽገብ እቱ ቱ። እሎም እት ዐለም እሙራም ዔማት ዜድ እት ገብኦ፡ ክም ዔማት ፈርያት እግል ንህብ፡ ተረርፍ እተዋም ህዩ እግል ዐለፍ ብሂመት ሰኔ ሰበት ቱ ዝያደት መሰለሐት ብእቶም።

ደወርህ፡ አፍረየት ንህብ፡ (እብ ፍንቱይ እብ አግቡይ ቀፎ ሰማይት)፡ ሐሊብ ወፍገራቱ ወብዕድ ሕሰር ዛይድ እንዴ ሀብናሁ እግል ንሸቂ ቱ። እለ ክሉ ለትሀደገ ስታቲባት እት ፍዕል እግል ልውዕል ላኪን ሐየቦት ናይ እሕሳኦት ወስትራቱጂ ሐብሬ ምን ደረጃት ሐረስታይ፡ ዐድ ወምድር ሐርስ ክምሰልሁመ ጠወሮት መቅደረት አዳም ወሕፍዝ ጠሰብ መቅደረት ገሌ ምን መዳለት ፈዓልየት በራምጅትና ቱ።

• ለትብል ፊነ ዓመት ምን ተህሌ እልክ?

- ሽዑብ ኤረትርዩ፡ ኩሉ ዳብኢታት ወተሐድያት እንዴ ተዐደ ሀለዮቱ ለኣከደ ወለኣተረደ ሽዑብ ቱ። መጃል ሐርስ ህዩ እግል እለ ሽዑብ ውጃህ ለትአሰትህል ሙነት እብ ቅዝእ እት ወጀዶት ተረት ዛይደት እግል ለአግዴ መስኡልየቱ ቱ። እት ረአሰለ እለ መጃል ለወድዩ ካድም፡ ሽዑብ ከማን እት አፍረየት ወመትካፈዕ ቅዝእ ለበ ሙነት ለቡ ተ ፈዛዐት እግል ልወቅል ቡ። ለበዝሐ አዳም ሐርስ አው እተይ ሐርስ እብ እክል ሌጠ ለትዐመመ መሰሉ። አትሐዘየት ኣካል እሙር ምንመ ገብእ፡ ሕኩመት ኤረትርያመ እት በርከት ኣካል (Crop diversification) ሲያሰት ዋድሐት ህሌት እለ። ክምሰልሁ ሰበት ገብኣቱ ህዩ እለ መጃል ንኡሽ እብ ዕሙማይት አዝመት ኣካል እብ ክበድ ለኢልተምተም። እት ረአሰ በርከት ኣካልን ላኪን ናይ ወክድ ቅሩብ ሕፍዝ ለልሐብሩ፡ ሐምሌ ወፍሬታት ክምሰልሁመ ብቁልያት አግደ ለልኡትሐዜ ክፋል ሙነት ቅዝእ ቶም። እብሊ ሰበብ፡ እለ እንዴ ፈሀመው እት አፍረየት ምን ገብእ ወመትኅፍቦቱ እግል ንፍህም ብከ። እት ብሩር ህዩ እት ረአሰ እለመ፡ እግል ዝቤ ለገብእ እሎም ደወርህ፡ ቤጭ፡ መዐር፡ ሐሊብ-ሐ፡ እንሰ፡ አጣል ወአግኔዕ እት ለአፈሩ፡ ተማመት ነብረ እብ ቅዛእህ እት አድመየት ሐዞቶም እግል ሊደው እትፋኔ። ሰብ መቅደረት ሐርስ ወብዕዳም ለክሰሰም አጅህዘት ህዩ፡ እለ ሐቃይቅ እት ሐረስቶት ወገቢል እግል አሰበቀት ዶርም እግል ለአግዱ ቦም። ሰበቡ፡ አድመየት ነብረ እብ ቅዛእህ፡ ሽዑር ሌጠ እንዴ ኢገብእ፡ ሀደፍ መጃል ሐርስ ቱ። ኩሉ እለ ቀደም እለ ለእንቤሉ፡ እት መግሉ ሐቆ አውዕልናህ፡ ደውለትነ እብ ደማን ለበ ነብረ-ቅዝእ ረሐ እንዴ ቀድረት አሰክ ድወል ብዕድ እግል ትሰድር ለሀደፋ ፈርያት እግል ተአፍሬ ክም ትቀድር ሽክ አላብዩ።



ለኖይ ሰልፍ መግርብ 60ታት

ሰውረት ኤረትሮፖ እትለ ናይ ሰልፍ መትኦምባት ግድለ ሰለሕ ዲብ 60ታት ፍንጌ ምናድሊን ሰውረት ወጃሽ አባይ ገብእ ለዐለ መግርብ ምን ምናድል ሀይለስላሴ ወልዱ ለክትብዩ ክታብ ዐዋቲ ለትነሰኣቱ። ከእግል ዮም 8ይ ክፈል



ሐቆ ሐርብ አዳል፡ ለበዘሐው ምን ዲሽ ሱዳን እንዴ ትሳርሐው እት ከሰለ እንዴ ትገሰው መናዱቅ አሰክ መጽኦም ልታከው ለዐለው መዋጥኒ፡ “አዜ ሚ ኒዳ፤ ሓምድ ሰለሕ ዋወር አለቡ፡ ለእሉ ረክብ እልናመ ናይ ስኒን ቀዳም ሰለሕመ ሐድ ቲ። ከንትለዩ ገብእ መ ንጽጎሕ” ለልብል ሰኣት ሀረሰው። ትም እት ልብሎ እግል ኢለዐርወ። ምን እድሪስ መሐመድ አድም እጃዘት ሐዘው። ምን ሓምድ እግል ኢልእዘሞም ዔብ ገብአት እቶም። ወሐር ክልኦት ለልትለኦት እግሎም አንፋር ሐረው። ሀሌን ምስልክ እግል ሊበሎ፡ ዐብደለ እድሪስ ለልትበህል መዋጥን ጥለግ አሰክ ሓምድ እግል ለኡብጼሕ፡ መሐመድ አድም ገሲር ህዩ አሰክ ካይሮ እጃዘት ለልትሰኣል። ዐብደለ እድሪስ እብ ልብሰቱ ምን ገብእ ወሄራ ምስል ሽዐብ እግል ልትመሳሰል ለቀድር ወለዋኑት ስኒ ለልኦምር ቢንግምራይ እንዴ ትበህላ ቱ ለትሐረ። ምንላ ዐለው እቱ መዐሳክር እብ ሐምሐምስ ወዐስዐር እንዴ ትዛበው ካርያመን ለጸንሐው 75 ጠልገት እንዴ ነስኦ ትበገሰ። እተ መደት ለህ እሊመ ብዙሕ ቱ ዐብደለ እድሪስ እበ ልኡኩ ሚዳን ኦተ። ምናተ እት ለኦንጎጌ እግሉ እግል ሓምድ ዐዋቲ ኢረክበዩ። እት ድብክ-አልገዳን ክም በጽሐ እግል ዐብደለ መሐመድ ዓምር ለልትበህል ነፈር አሚን ለኦክ ዲቡ ከአቀበሰ። እሊ ጥለግ እሊ ምን ከሰለ አሰክ ሚዳን ለትነደኦ አወላይት ራድኢት ቱ ለዐለ።

ከረ ሓምድ፡ እብ ሰብብ ሕዳን ጥለግ፡ ሞሎኮ ልትነፍያ ሰበት ዐለው። እግል ሐቲ ጠልገት ሐዳስ ኦካን አልፍ ገንሕው ዐለው። ሽዐብ እት ከደን ለረክበዩ ጥለግ ጥልያን ልግበእ ወእንግሊዙ እግል ከረ ሓምድ ነፍያም ገብእ እት ልብል ለአርዩ ከእት መኣከብ ለአጸንሐም



ቱ ዐለ። ህቶም ህዩ፡ እግል ሸበህ ቱ ለቤለው፡ ተረርፍ ናይ ካልኣይ ሐርብ እዲን እብ ዝላም ወጸኣይ ሰጉር ለረከቡ ጥለግ፡ ለልኦደሚዕ ምንመ ኢገብእ፡ እት መደት መሕገዝ ነፈዕ እንዴ ቤለው እት ሸነሞም ለኦክቡ ወለኦምሆ’ሎ እቡ ዐለው። ሐሸው (ባሩድ) እንዴ አፍገረው ምኑ ልትነፍያ እቡ ሰበት ዐለው ኢለኩፋ። ከአፎ ክም ለአሸቅዉ ናዮም አብሳር ዐለ እሎም። እሰልፍ እብ በሰር እግል ዐረር ምን ኩባሱለት በይነ ወድው። ሐቆህ እት ረኣሰለ ዲብ ቀብተ ለጸንሐም ሐሸው፡ ክም መንደዲ ለትገብእ እሉ ክርቢት ወሰኩ ከሐር ረሰለ ጠልገት (ዐረር) እት ኦካኑ በሉሱ ወለክዩ እበ። ለኦደሚዕ እሎም ዐለ ህዩ። እለ ሸቅለት እለ ምን በዲር ለጸንሐት ወእብ ፍዕል ለልትሸቂቡ እት ገብእ፡ ክእነ ለመስል በሰር ሞሎኮ ልቡሉ ዐለው። ወድ-ጅግረ ለልትበህል ኖዕ ናይ መንዱቅመ እብሊ አብሳር እሊ ሸቂ ዐለ።

ለካልኣይ ልኡክ መሐመድ አድም ገሲር እማነት እንዴ ትክበታቱ ለትበገሰ፡

ካይሮ ክም በጽሐኩ፡ ክሰብን እግል ምን ዐድ አሰክ መሰር እት ገይሰ እትለ እንዴ ሸክፈ ዲብን ለመጽኦን ከሰእየት ለሀቤነ ከሐልፈ፡ እድሪስ መሐመድ አድም እንዴ ረከብኩ፡ “ሓምድ ከደን እንዴ ፈግረ ልትሓረብ ህለ። ንትለዩ ወለ ሰለሕ ብክ አሰክን ለትልእኩ እግል ንትጸበረከ።” እንዴ ቴሉ፡ “እለ ልእኩት እለ ምንላ አፋነ እተ እዘኑ ተኣበጽሐ። ለእሉ ለሀይበክ በሊስ እንዴ ነስኦክ ህዩ እብ ሸፋግ አቅብለነ ለትብል እማነት።

ገሲር ምን በዲሩ እት ካይሮ ደረሳይ ሰበት ዐለ፡ እበዩ ክም ተኦቲ ወትፈግር ለበዴ ምኑ ነፈር ይዐለ። ምድር ለልኦምር ወሻፍግ ክም ቱ ምን አምነው ቱ ህዩ ለልኦከወ። እብ ሸፋግ እንዴ ትገበሰ ካይሮ ሰበት ኦተ፡ ለልኡኩ ኢትኣክረ እቡ። ለቴሊል ላኪን ክምለ መስኢቱ ኢጸንሐ። ክምለ እለ ሐድገዩ እንዴ ኢገብእ፡ ኩሉ እንዴ ትቃየረ ሰእየት ለልኦበትክ እንዴ ገብእ ጸንሐዩ።

አሰይድ ወልደኣብ ወልዴማርያም በይነ ሸቂ፡ ሼኽ ኢብራሂም ሱልጣን በይነ ወእድሪስ መሐመድ አድም ከማን እብ በይነ። ሰልሲቶም

ዙዐመ ኦሮትክ ገበይ ሕርየት በይነ እት ለሐዝዩ በንበን ሸቂ ጸንሐው። ምን ናይ እሎም ለልኦኬ ህዩ ናይለ ደረሰ ካይሮ ቱ። እግል ኩሎም ምን ትፋህመ ምስሎም ትቀየረው ዲቡ። ኩሎም ምርክ ጽግዑ እግል ለግቤ፡ እሊ ቱ መትጋድላይ፡ ለሀይ ቱ ለጊጉይ፡ እት አማን ለሀለ ፍላፍይ ቱ እት ልብሎ ሰበት ሸርሐው እሉ፡ ሸይ ክም ትኬለመ ፈሀመ። እለ ዶል እለ ገሲር፡ “ምን ሕኔት እግል እድሪስ መሐመድ አድም ሌጠ ልእኩቹ እንዴ ኦብጸሐኮ አቀብል፡ ሰልሲቶም ዕጋል እግል እርክሞም ቀረርኮ” ልብል።

ገሲር ሻሁድ ለገብእ እሉ እት ካይሮ ነብር ለዐለ አድም እድሪስ ኖር እንዴ ነስኦ ጌሰዮም። እሰልፍ እግል አሰይድ ወልደኣብ ወሐቆሁመ እግል ሼክ ኢብራሂም ሱልጣን ኦሮትምክ በይነ እንዴ ረክበ ትፋህመ ምስሎም።


ኣነ ምን ከሰለ እንዴ ትለኦኮ ማጽእ ህሌኩ። ንእበዩ ወንፍተዩ ለንዳል ሰለሕ እንቡት ህለ። ከረ ሓምድ ዐዋቲ ሐርብ አንበተው ወሐበት ምን ዐፍሽ ወሰዳይት ይህሌት እሎም። አዜ እንቱም ሚ ቱ ስታትኩም፡ ወሚ በሊስ እንዴ ጸበጥኮ እግል አቅብል፤” እት ልብል



ትሰኣለዮም። ምን ቀዳሙመ ለንዳል እምበል ጎማቶም ሰበት አስተብደ፡ እግል ሰዳይት እበ ከሰሰ ረኣይ ክልኢቶም ሐቲ ዐለ፡ ክምለ ለትፋህመው ዲቡ ጋር ህዩ፡

... “እንሰዴ እንዴ እንቤ እብ ውቁል ኢንትሃጌ ወይእንሰዴ እንዴ እንቤመ ኢንትሃጌ” እት ልብሎ መውቀፍ ምግባይ ጸብጠው። ለንዳል እንዴ ሸፍግ አንበቶቱመ ኢትረይሐው እሉ። አሰይድ ወልዴኣብ “እትሊ ወክድ ጎነ እት አንበቶት ግድለ ሰለሕ ሽዐብ ፈዛዐቱ ካፍየት ቡ መሰለኩም፤” ልብል እት ህለ፡ ሼኽ ኢብራሂም ሱልጣን ህዩ፡ ‘ለእንቡት ህለ ንዳል እብ እድሪስ መሐመድ አድም ለልትቀውድ ሰበት መሰለ እቱ፡ “ግድለ ሰለሕ እንቱም አንቡቱ ውብዕዳም ለአንቡቱ እብሊ ኢከሰሰ፡ ሽዐብ ኤረትሮፖ እብ ኖሱ እግል ሐቁ እግል ልናድል እግል ልትጸገም ቱ” እንዴ ቤሉ፡ ገጽ ከልኡኒ።

እግል ገሲር ህይብት ለዐለት አግደ ፊነ (እማነት)፡ እግል ልእኩት



እት እድሪስ መሐመድ አድም አብጽሖት ተ ለዐለት። እግሉመ ጌሰዩ፡

ምን ዐድ እብ ከሰለ ተሐልፍ እት ህሌክ ገለድ ለበይኦክ እሎም ምን ዲሽ ሱዳን ለትሳርሐው ህለው። ሓምድ ህዩ እንዴ ፈግረ እት አዳል ሐርብ እንቡት ህለ። አዜ ሚ ቱ ጸገም፡ እብ ብትክት በሊስክ እታኬ ህሌኩ፡ ቤለዩ። እድሪስመ ክምለ ክምለ ቀዳምያም “ላኪን ሸፍገው እቱ” ቤሉ።

“ኣነ ሸፍገው ሚ አከረው ይአምር። እብ ልኡክ ማጽእክ ህሌኩ። ግድለ ሰለሕ እንቡት ህለ፡ ረኣይክ ሀበኒ።”

“ኣነ ረኣይ እግል ሀበከ፤” “ኣቤ

ደረሰ ጃምዐት ዐለው። ምስል ገሲር ለወደወ ህጅክ ኖሱም ቱ ለኣትበገሰው። እተ መዋጅሁቶም እት ረኣሰለ ሰለሰ ዙዐመ ምን ሕድ ለሰቲሩ ጋራት ክም ህለ እሎም ቱ ለሸርሐው እሉ። አሰክ ከሰለ ክም አቅበለ ምስሎም ልቀእ ትሉሉይ እግል ለሀሌ እሉ፡ እግል ኩሉ ለጆሬ ተጠውራት ንዳል እንዴ ታብዐ ጀሳብ እግል ልራሰሎም፡ ለገብእ ነፈር እግል ለኦምሩ ለኣለቡ ሰቲር ዕልብ ቡሰጠት እንዴ ሀበዉ ትሳርሐው ምኑ። ገሲር እግል በሀሎም ኢትቃውመዩ ወይአየደዩ፡ ለሀበዉ ቱ ዕንዋን ሌጠ እንዴ ነስኦ ምናም ሳርሐዮም።

ፈጅራቲ፡ ገሲር አሰክ ከሰለ ለትበገሰ ዲበ አምዕል፡ ልሰዕ ዲብ ምስክቡ እት ህለ፡ ጽቤሕ ምድር ሳዐት 6፡00 ለገብእ፡ እድሪስ መሐመድ አድም ባብ ከርከሐ ኢቡ። ቅድየቶም እትመማመ ከፍትቲያም እት እንቶም፡ ካልእ ዶል ለልኦትራክሞም ሸይ ሻፍግ ይዐለ እሎም። እድሪስ ላኪን፡ ለኦመጽኦ እግል ጋራት ዐለት እሉ። ገሲርመ አምረ ዐለ፡ ለሰእየ ምኑ ሰበት ዐለት። እትለ ሰልፋይት መዋጅሁቶም ክልኢቶም ቁጽባም ሰበት ዐለው። እግል መፋህመት ተ ለምጽኦት። ለኣትቃጸበዮም ህዩ ሚ ቱ ገብእ፤ ገሲር እብ ክሰሰለ አምጸኦቱ ቀድየት፡ ወህተ ህዩ ቀድየት ወጠን ልትሃጌ እት ህለ፡ እድሪስ እት ሕሳባት እንዴ ኦተ አስቀበ። እሊ ለረኦ ገሲር፡ እንዴ ኦዝመ ምኑ እግል ኢሊጊስ ለእኩቱ በሊስ አለበ እግል ኢትግበእ ምኑ ሰበት ፈርሀዩ፡ ላኪን እግል ኢልእዘም ምኑ ሰበት ኢከሀለዩ ኣትዐገበዩ። እብሊ ለመጽኦ ክላፍ ክልኢቶም ቁጽባም ሰበት ዐለው። እድሪስ ዐፎ እግል ልጥለብ ቱ ዲብ ገሲር ለአግወሐ ከመጽኦ። ክእነ ህዩ ቤለዩ፡

ማሌ ኣነ ወእንተ እኩይ ወዲኑ እብ ምሽክለቲት ንኢሽ ኣክተለፍኩ። አዜ ህዩ፡ ጋሻይ እብሊ ሳደፈዩ ሰበት ደግሞ፡ እግል ኢትዳግሙ እንዴ እቤ ቱ ለመጽኦኩኩ። እሊ ክላፍ እሊ፡ እት ፍንጌይ ወፍንጌክ ልትረፍ። ለናይ ማሌ ኩሉ ረኣሱ ኢልትፈቀድ፡ ትረሰቡ ምንኩ።

ገሲርመ ኢካለፈዩ። ዐፎ-ዐፎ እንዴ ትበህለው። እብ ዐዙመት ናይ እድሪስ፡ እት ሐቲ ገሀውት ዐባይ ሰምጥ ደፋረት ብሪጣንዩ አፍጠረው። ገሲር አሰክ ከሰለ ወህቱ አሰክ ቤቱ ትፈናተው።



2^ይ ወናይ ደንገበ ክፈል

ሰለሰ ሰነት ሐቅ ተጸሰሱ ተንዝም ቅዋት ተሕሪር ሽዑብ ኤረትርዮ፡ እት 1973/74 እንዴ ኢልትዳሌ እሉ ሰለሰ እግል ልናድለ ለመጽአየ አዋልድ ጠበሽ ቤለያሁ። ሰልሲተን ደረሰ ጃምዐት አዲስ አበባ ለዐለየ ወእት ኩብድ ንዝም ንጉስ ሀይሌስላሴ ደረሰ ውብዕዳም መዋጥኒን ነዝመ ለዐለየ ተን። ሰውረት ከድመ ክም ሀለየ አምን አቶብየ አመረ እበን። ህተን ላኪን ምነ ውሒዝ እንዴ ትነወክየ ካልእ አነን እግል ሊጊስ ወመናበረተን እግል ልምረሐ ኢሐዘየ፡ ሚዳን ፈግረየ።

እለን ሰለሰ ሙናድላት እለን፡ ወርቁ ዘርኣይ፡ ደሃብ ወአበራሽ ልትበሀለ። ምን አዲስ አበባ አስመረ መጽአየ ወምን አስመረ እብ ንዝማም እት ልትመረሐ እት ሙናድሊን ሻዕብየት በጽሐየ። ለዶል ለሙናድሊን ምን ረእየተን ደንገጸው፡ ገሌሆም

ለተናዚም ናደለየ። ቅዋት ተሕሪር ሽዑብ ኤረትርዮ ዲብ ሰነት 1977 አወላይ ሙእተመሩ እንዴ ወደ እት ጅብህት ሽዕብየት ተሕሪር ኤረርየ ክም ትጠወረ፡ እግል አንሳት ለክሰስ ፍንቱይ በርናመጅ ሲያሰት ከጠጠ። ጽበጡ ሀዬ ክእናቱ

1. አዋልድ አንሳት ዲብለ ድድ ወራር ውላድ ጋነ ወአምጽአት እጅትማዕያይ ተቅዩር ለጉበእ ንዳል ለሻርከ እቡ መሕበር ጠወሮት፡

2. እት ወራት ቤት ሌጠ እንዴ ኢልትከረመ፡ ናይ ሲያሰት፡ ዓዳት ውብስር እዴ ደረጃተን እግል ልጠውረ፡ በርናመጅ ፋይሕ አፍገሮት፡

3. ዲብ ሲያሰት፡ እቅትሳድ፡ ዓዳት ወሐያት እጅትማዕያየት ምስል ውላድ ተብዕን ታምም ሐቅ መሳዋት ሂበት፡ ወዲብ ሕድ ለሽብህ ሽቅል ሰው መሆየት



ውሕደት ሙእተመራመ እብ ድግማን ወደሐቶ። ሐቅ ሕርየት እት ጉብኣ ሳልስ ሙእተመርመ ሰኒ ወአማን ረዘቀቱ።

አንሳት እብ ፍዕል ለተለየ መሻረከተን እት ኩብድለ ሰውረት ሰውረት ነይ በደሎት ወአርትዖት አፍካር ወደየ። እሊ እግል ሽዑብ ኤረትርዮ ቀደም ለወክድ ለሀይ ርኢሁ ለልይለአምር ተጠውርቱ ወተቅዩር ዐቢቱ። መሻረከተን እት ተዐቤ፡ ወቀየን እብ ዐመል እት ልትረኤ አክለ መጽኢ፡ እት ሙጅተመዕነ ለዐለ ቅብብ ወአትናኣሽ አንሳይት እንዴ ተርፈ እምበልሀን ሰውረት እግል ትትዐወት ክም ኢትቀድር ተአመኑ። እት ጅብህት ሽዕብየት አዋልድ አንሳት ዎሮ መሰለስ ናይ ሙናድሊን በጽሐየ። እት ጅብሃት ቅታል ምን ሙናድላት ዓድያት እት ማርሐት መጃሚዕ አስክ ማርሐት ሰርየት በጽሐየ።



አንሳት ክለ ምንን ትጠለብ ወደየ ጀለ እስትቅላል ወመሳዋት። እብ ሰላሕ ናደሎት ሌጠ ኢትን፡ ምን ሚዳን ለመርር ንዳል ረኣየ፡ ለእት ቀበት አባይ ለጉበእ ነዝሞት ወአከቦት ሐብሬ፡ ወስፍ ለኢልትረከብ እሉ መራረት ዐለት እቱ። እሊ ሽቅል እሊ መትሰባል፡ ዐቂብ ምስጢር ወሐጠር ለሐዘ። ዶል እት እዴ አባይ በርዳህ ምስጢር እግል ኢለአፍግረ ለከሀለያህ መጺጸት እግል አንሳይት ምስጢር ኢትጽብጥ እንዴ ልትበሀል እት ብዙሕ አድጋም ወበሀል ሙጅተመዕነ ለእንሰምዖ እግልን ክም ኢሸርሕ እብ ዐመል አርኣየ።

እግል ትምለክ፡ እግል ትሕሬ ወትትሐሬ፡ እት ዎሮ ጅንስ ሽቅል ሰው ደፍዕየት እግል ትርከብ፡ እት እሉ ሐዘት ውለትቀድሩ እግል ትሸቁ፡ ውላደ ጅንሰየተ እግል ተአጽብጦ ሐቅ ታምም ብእተ። ሙጅተመዕ ኤረትርያመ እብሊ ሐቅ እግል ልእመን ለቀድረ፡ ለጅብህት ሽዕብየት አዋፈሐተ እለን ገበይ እንዴ ትነፈዐየ እት



“ክለ እለ ጅርበት፡ ሰፍረ፡ ዕርቅነ ወተጎት ከፎ እግል ልቅደራሁቱ!” እንዴ ቤለው ልርሕሞ እተን እት ሀለው፡ ለገሌሆም ሀዬ፡ “እለን እግል ለአግደዓነ ወሐር እግል ልብልሳነ ድኢኮን ሚ እግል ለውቅየ መጽአየ” እንዴ ቤለው ሀለየተን አበው። ህተን ላኪን ምን ሐቱ ክም ኢተርፈ እብ ዐመል እግል ለርእየ ነወየ። ቀደም እግል ተራብ ዐስስከሪ ሳሕል መትከራየን ራብዓይት ሐቱ መዓሾ ለትበሀል ወለት አስመረ ተሐበረተን ወሳሕል ክም በጽሐየ ሐቱ አበባ ለትበሀል ዐሬተን። አስክ 1975 ሀዬ እት ሚዳን ምስል ቅዋት ተሕሪር ሽዑብ ለዐልነ እለን ሐምስ ወለት ሕነ እት ትብል እት ክታብ ዳግመት ሀሌት ሙናድለት ወርቁ ዘርኣይ።

ከረ ጅምዐ መሸገሩ ለፈትሐየ ባብ መሻረከት እት ንዳል፡ ከረ ወርቁ ከፍተያሁ ወሐቆህን ለተለየ ግሩም ወአማን አርሐያሁ። ምን ክፍለት 70ታት ወሐር አንሳት እት ክልኢቱ

ድፍዐት፡

4. መሳዋት አንሳት ለለዐቅብ ናይ ህዳይ፡ ዓይለት ወእዳረት ቃኑን አፍገሮት፤

5. ዐመሲ ሽቃለ ታ’መት ማህየተን ዲብ ልትደፈዐ ክልኦት ወሬሕ ናይ ዐምሳት ወሐራስ እጃዘት ዕርፍ ናይ ረኪብ ሐቀን ሕፍዘት፡

6. ሕቁቅ እማት ወአጀኒት እንዴ ዐቀብክ ክዳማት ናይ ቤት ሐራሳት ወመዓበዩ አጀኒት ወተዕለም አጀኒት ጠወሮት፡

7. ቅሕብ እግል ሰረቶት መትጋዳል፡


8. ዓፍየተን ዲብለ ደርር ሽቅል እግል ኢልትከሰኣ ሐቀን ዕቅበት፡

9. ማርሐት ወኬድመት ሽዑብ ላተን አንሳት ለበዘሐ ወለሰስነ እቡ በራመጅ አፍገሮት፡

እሊ እብ ሰበት ሐቅ ወመሳዋት አንሳት ለፈግረ ወጠንያይ ዲሞቅራጥያይ በርናመጅ፡ ዲብ 1987 እት ካልኣይ ወናይ

እት ድጌ ሰውረትመ ሀለ ለልትበሀል ሐለት፡ ሐጠር ወአምር ለጠልብ አሽቃል ምህነት ትከሰአየ ወአድመዐየ። እት ክታብ ንዳል አንሳት ለረከብናህ መሻረከት አንሳት እት ጅብህት ለትሸርሕ ሰበረት ንርኤ፡

መሻረከት አዋልድ አንሳት ዲብለ ትፈናተ ውሕዳት ጅብህት ሽዕብየት (1989)	
ጅንስ ሽቅል መ ሻ ረ ከ ት አንሳት እብ ምእታይት	
ዲብ ዲሽ ቅታል	23.0
መሳኔዕ	29.5
መዋሰላት	22.5
ዓፍየት	55.2
ብነእ	19.6
ሐርስ	19.8
ኤለክትሮኒክስ	25.0
እርሻድ አልቀሚ/ ሀይኦት	
አትፋዛዕ ሲያሰት	1.7
ማልዬት	9.5
እትሳላት	33.1
ዒማት፡ መሕበር ወጠን አዋልድ አንሳት ኤረትርየ ክርን ኤረትርየን አንሳት፡ 1989፡ ገጽ 9	



ዐመል ዐውል ቃሊ አስክ እብ አርወሐት ምን ደፍዐየ እላቱ። እት እግል እስትቅላል ለተአሰሰት ሰውረት ዋወር ናይ አፍካር ተቅዩር እግል ተአምጽእ ለጉበኣት ሰውረት ምን ተዐወተት እት ታክያት ሕጥት እንዴ ተንክብነ እብ መሳዋት ሕበር እት ደውለት ሐረት ሙስተቅለት እንሸንገን ሀሌን።



ሰወር፣ ኣብረሃም በዩኒ

ኢሳይያስ ሕገ መንግሥት ስያሐት ግዢ በርካታ



አሰይድ መሐመድ-በርሃን እብራሂም

ዲብ ግርበትለ ሐልፊ ወሬሕ 8 ኣንፋር ቅሰም ጀሪደት ዲብ ኣቅሊም ጋሽ በርካ ጀውለት ሸቅል ዋድያም እቲ ለዐልነ ወክድ፡ ሰያሐት ለክሰስ ምስል መስኡል ቅሰም ሰያሐት ዲብ ኣቅሊም ጋሽበርካ ኣሰይድ ሓምድ ዩሰፍ (ውድ ሺክ)፡ ክምስልሁመ መስኡል ኣርዛቅ ሰያሐት ወፕሮሞሽን ኣሰይድ ሰምረት ገብሬመድህን፡እብ ሰበት ዕሙማይ ሓላት ሰያሐት ዲብ ኣቅሊም ለክሰስ ኣወላይ ክፋል ርእያም ዐል፤ እትለ ናይ ዮም ሞብዐትነ ህይ ምስል ሰክርቴር ሰያሐት ዲብ ኣቅሊም ጋሽ በርካ ኣሰይድ ማሕሙድ ሓሊ ክምስልሁመ ምን ሰነን ኣቅርደት ላቲ ኣሰይድ መሐመድ-በርሃን ኢብራሂም ለወዳኖህ፡ እብ ፍንቲይ ኣቅርደት ማሌ ወዮም ዲብ ወራታት ሰያሐት ለክሰስ ጽበዋ እግል ንርኤ ቲ።

አሰልፍ ኣቅርደት ለትብል ክለመት እብ ትግራይት እት ገብእ፡



ጀህት ግብለት ምን እለ መዲነት ህይ ደረት፡ ለትትብህል ዐድ ህሌት። እት ዘበን ቅዱም ህይ እሊ ኣካናት እሊ ደገ ናይ ደገልል ክምስል ዐለ ልትአመር። ኣካነት እዳራቲመ ዲብ ዐለት ልትብህል።

ኣቅርደት ምድር ሐሊብ ወሐሳስ ምድር ፈርዖት ወክድረዋት ቲ። እሊ ልትብህል ዲብ ህለ ኣቅርደት እብ ሐሊብ ልግበእ፡ ጀራዲን በፍን ወክራንሺ ወብዕድ ለትፈናተ ኣርዛቅ እምርቲ። እት ዘበን ቅዱም መስናዕ ናይ በረድ ዐለ እቲ። እምስልሁመ መሳንዕ ናይ ሰደፍ ዲብ ሺሺተ ክምስልሁመ ናይ ኣንጀበ ወክዕሌ፡ እብ መካይን እንዴ ትጽዐን መጽእ ወእግል ኣክያስ ገብእ ዐለ። እምበል እሊ ሰናዱቅ እግል በፍን ወበርበሬ ለገብእ ዲብ ኣቅርደት ልትሸቄ ዐለ። እቲ ወክድ

ወጢት መዲነት ቲ። ሐፋነተ ህይ ምር ምን ርዝቃ ቲ። ሐቲ መደት ምርት ወድ ኣቅርደት ምን ኣስመረ እስቡሕ እብ ብርድ ዲብ ለርዐዴ ኣስክለ ትወለደ እቲ ኣቅርደት ልትገሰ ዲብ ህለ ዝያደት ልትረኣዩ ለዐለ ለሐፋነተ ዝያደት ሰናሉል ምንመ ዐለ፡ ባካት ኣቅርደት ክምስል ሸኣገ ኣቅርደትመ እብ ዘላይም ውብርድ ጀመም ዲብ ትብል ትክበተቲ። እሊ ለረኣ ወድ ኣቅርደት “ ኣላ..... ኣቅርደት ዮም ኣኬት፡ በርደት ወዘረት ሕፊት ሐፋነት ወለህበት ክእነ ገብኣት! ኣቅርደት ለህበትክ ኢሸለትክ እቲ ምንገብእ ለዘት ኣለበ” ቤለ ልብሎ። ሰበት እሊ ኣቅርደት ሐፋነታመ ምር ምንለ ሰያሐት ለጀዝብ ክምስልቲ ልትህደግ።

ዲብ ኣቅርደት ብዙሕ እግል መንበረት ለሰዴ ወእግል መናበረት ለገብእ ኣሸዩእ እብ ቀሊል ሰበት ልትረክብ፡ እቲ እግል ትንበረ ለትሸህ መዲነት ቲ። እሊ ህይ ዕጪይ ህለ ፈሓም፡ ማይ ውብዕድ ምን ቅሩብ እግል ትእሬ ትቀድር። ኣብያትክ እግል ትሸቄ ምን ዐርኮኮብ ለመጽእ ከዐሌ እግል ዋብናብ ቤት ነፊዕ። ማይ ኣቅርደት ህይ ዲመ ዋጅድቲ። እግል ትሰቲ፡ ትሕጽብ ወትትሕጽብ። ኣስክ ለክዋ ናይ እንግሊዝ ናይ በዲር ለዐለ እንዴ ኢተርፍቲ ሸቄ ህለ። ዲብ ሙነት ለክሰስመ እትለ መዲነት ክሉ ኖዕ ክዳር ዋጅድ ቲ። እሊ በካት እሊ ናይ ሐመሊት ወፍሬታት በፍን ውብዕድ በካት ቲ። ሸቁል ለሐዛመ ሸቅል እግል ልርክብ ኢለሐይሎ። ኢረክብክ ምንገብእ ዐገፈ (ካዕሌ) እንዴ በተክ እግል ተኣዝቤ ትቀድር። ሓለት እጅትማዕየትመ ርኢክ ምንገብእ ሰነን ኣቅርደት ክምስል ሐቲ ዓይለት

እንዴ ገብኣው እብ ፍቲ ወምሰንዮት ነብር። ዲብ ፈረሕ ወክረህ ህይ ምስል ልትዐገል ወልትዓወን።

ዋልያን እለ ዐድ እለ ለኣሰሰ ዲብ ህላ፡ እለ ኣካን እለ ኣካን ማይቲ። እት ጠረፍ ሕሊል በርካ ሰበት ህሌት ማይ ቅዱር በ። ዋልያን ህይ መካሪተ ወዲብ ክርስ ለህለ ርዝቅ እንዴ ረኣቲ



አሰይድ ማሕሙድ ሓሊ

ሕርየት ረኢኑ ምንገብእመ ኣቅርደት እት ክሉ መጽላት ዐቦት ዲብ ተርኤ ትመጽእ ህሌት ብዕደት እብ ቅጥራን ለትለበክት ገበይ እንዴ ኬደተ ኣስክ ቢሸ ሳወ፡ ግርማይክ ወምኑመ ሕዱድ እንዴ ተዐዴት ኣስክ ሱዳን ክሰለ ለተሐልፍ እብ ጀህት ቅብለት እብ ኣስክ ክርክቡት ወሰልዐ ለትገይስ ገበይ ጨበል ህሌት። እሊ ክሉ ለመዲነት እብ ክል እንክረ ክምስል ትትመጽእ ወትትክየድ ሰበት ወድዮ እሊመ እት ዐቦት ሰያሐት ዶር ዐቢ ህለ እግሉ።



ዲብ እለ ኣካን እለ ለኣሰሰዩ። ኣሰልፍ ኣብያተ ተክልብ ምንመ ዐለ፡ ሐር እብ ዶልዶሉ ለትፈናተ ዮም ክምስል መስሕብ ሰያሐት ለገብእ ኣብያት እግል ለኣሰሰ እቲ ወምስል ምጽኣት ባቡር ህይ ኣሰልፍ ፎርብየት እግል ልሸቄ ኣስተብደ። መካሪተ ፍንጌ ጋሽ ወክበሰ ሰበት ህሌት ህይ ኣስክ ሕዱድ ሱዳን ልግበእ ወኣቶብየ ለተሐልፍ ገበይ እንዴ ኬደተ ተሐልፍ፡ ምን ኣቅርደት እንዴ ሐልፈት ባርንቲ ተሰነይ ኣስክ ክሰለ እብ ጀህት ሱዳን ወእብ ጀህት ኣቶብያመ ሴቲት እንዴ ተዐዴት ኣስክ ሕመረ ወምንኬት ለተሐልፍ ገበይ ኣሰልፍ ኣቅርደት እንዴ ኬደት ቲ። ሐቀ

ብዕድ ምር ምን ኣቅርደት ወድዋራተ ለትትአመር እቡ ኣርዛቅ ጠቢዐት ዕጪይ ዐርኮኮብ ቲ። ክእብ ክሰሰ እሊ ዕጪይ እሊ ወመናፍዕቲመ ኣሰይድ መሐመድ-በርሃን እብ ክእነ ሸርሐ፡-

መንፈዐት ዐርኮኮባይ ዶል እሸርሕ ሰልፍ እብ ሊፍ ናይ ጀበት እግል ኣንብት ፡ ፍሪሁ ምን እንረኤመ፡ ሺዶብ፡ ሸክምቲት፡ ለኮብ፡ ለሸቲት እንዴ ኢትበሸልተ ሐቀህ ዐካት ገብእ፡ ሸክምቲት ህይ ዲብ ምድር ክም ወድቀት፡ ለለኮብ እንዴ ትቀረፈ ዲብ ፈርኔሉ ዲብ እሳት ክም ትከፈት ክም ፈሐም ገብእ። እሊ ክሉ ናይ ዐካት መናፍዕቲ። ከዐሌ እንዴ ተሐበክ ወእንዴ ትፈዐለ ክምስል ሓባል ወክምስል ዋናብ፡ ኣብያት ውብዕድ ገብእ። ከዐሌ ወድ ዐርኮኮብቲ፡ ምን ሓባሉ ህይ ኣብያት፡ ዐራታት ወክራሲ ልትኣሰር እቡ። ከዕሌሁ እንዴ ትፈዐለ ዋናብ ኣብያት ገብእ፡ ሲጋይድ፡ ቅለው፡ ዘናቢል፡ መሸርፍ፡ መክሰተር ክሉ ምን ዝሕረት ዐርኮኮብ ልትረክብ፡ ዕጪዩመ እቲ ክምስል ክምስል ዐነዲ፡ ኣግማል ውብዕድ መራዶን ወክልወሕ እንዴ ገብእ ኣብያት ልትሸቄ ምን። ወሚቲ ህይ ምን ዐርኮኮብ ለኢልትረክብ? ዐርኮኮብ ዔማት ብዙሕ ኣርዛቅ ቲ።

ልተላሌ...



መዐነተ ህይ ምን ቅራድ ለመጽኣት ክልመት ቲ። ሳኪን ብዘሕ ናይ ቅራድ ህይ ቅርደት ቲ። እለ ኣካን እለ መስከብ ንዋይ ሰበት ዐለት፡ ለንዋይ እብ ብዝሒ ኣቅርደት እት ገርቡ ሰበት ዐለ ክሉ መሳክብለ ንዋይ እብ ኣቅርደት ለመም ልብል ክምስል ዐለ ወእብሊ ለኣካን ኣቅርደት ክምስል ትብህለት ልደገም። ክምስልሁመ ብዕዳም ሓዩት ዐለው እቲ ወለ ሓዩት እት ገርቡ ኣቅርደት እብ ብዝሒ ሰበት ዐለ ምን እሊ እንዴ ትገበሰው ህይ እለ ኣካን እለ ኣቅርደት ለትብል ሰሚት ሰመዋ ለልብሎመ ህለው።

ሳኪን እለ መዲነት እለ ምዶል ተኣሰሰት እምቤ ምንገብእ፡ ዝያደት ክምስል መዲነት ዲብ መደት ሕክም ዋልያን ተኣሰሰት። ቀደሙ እሊ ባካት እሊ ወእብ ፍንቲይ እሊ መዐደይ መሓዝ ዐድ ዕመር ወእብ

ለህይ ኣቅርደት ትሊ ክሉ መሳኒዕ ክም ሸቃላይ ሸቄ ለዐለ ምዋጥን ሰኒ ብዙሕ ቲ። መሰነዕ ኣንጀበ እግል ኖሰ ሰለሰ ቶክት ተኣሸቄ ዐለት። እሎም ክሎም ሸቃለ ማህዮቶም እት 15 ዮም ልትህዩሶ ዐለው። ኣምዕለ ማህዮት ምን ፍራንኮ ለመጽኣው ክሎም ሱቅ ኣቅርደት ሰበት ልትከረው ለመዲነት እብ ብዝሒ ናይለ ልዛበው ወለኣዘቡ ትትረገሕ ዐለት። ክሉ ደካኪን እስቤዘት ለለኣተምም እቲ ወክድ ቲ ለዐለ።

ኣቅርደት ዝያደት ምን ገጽ ምሴተ ለዝያደት ትትዐመር። እሊ ህይ ምን ሳዐት 6 ወሐር ኣስክ ሳዐት 10 ክሉ ኣዳም ለልትረዶሕ ወለልትሐረክ እቲ ሳዖታት ክምቲ ምን ሰነን ኣቅርደት ላቲ ኣሰይድ መሐመድ-በርሃን ለሓኬ። እምበል እሊ ኣቅርደት እግል ትንበረ

ሸባብ



ነጃት ዑሰማን

2^ይ ወናይ ደንገበ ክፈል



እሊ ለመሰል ታሪክ፡ ምን ኢለዐሌ፡ ወህዮም ሻቅያሙ እግልነ ምን ኢጸንሑ፡ ዮም ሕናመ ወይህሌነ፡ እሊ ታሪክ እሊ እግል ለአውርሱነ ህይ፡ ሰብር፡ ከሀላት፡ ወኤማን እንዴ ተዐንደቀው፡ መሀሮቶም ምን ሰደው ሌግ ቱ ለሰያደት ወጠን ተዐቀቡት። ክም ብዕዳም ታንጃታቶም (መሰኒቶም) ሚ ከሰኒ ምን ልብሎ፡ እላ'መ ደረጃት እሊ ወኢትበጽሐት። እሊ በሀለት ርሕይ፡ ማልዩ ወዳርዩ ለዐቤ ዲብዩ በዲር ምን አሰል ጸንሐነ ኢኮን፡ ወጠን ህይ ቀደም ኩሉ ተ።

እግል ወጠኑ ቀደም ክሉ ለኢለሐሰብ ወኡብ ወጠኑ ለኢለሀምም መዋዋን ዲብ ዐድነ ኤረትርዮ ምን አሰል ጸንሐ ኢኮን ወዮም ኢመጽእ። ገቢልነ እብ ታሪክ ሰባት ወኤማን ልትፈረግ። እሊ ህይ፡ ሸባን ለምን አሰል ጸንሐም ታሪክ እብ ሰባት ልሄርሮ ቱ። ዋቅያም ወሳብታም እት እማነት፡ ዌርሰት ውላድ እሊ ወጠን ሸባን ቶም። ሀለዮት ወጠን ዲብ ሰያደት ለአድመኑ፡ ለምሰለ ቀዳም አቡሁ ወሐሁ፡ እሙ

ወሐቱ ፋርሰት ለትሓበረ ሻብ ለዮም ታሪክ ቀዳም ውሓር ወርሰ ለህላ ቱ።

እሊ አምበል እሊ እግል ዐቦት ወተጠውር ሽዑብ ወወጠን እብ ሕሸመት ነፍሱ፡ ማሉ ወአፍካሩ ለትበረዐ ሻብ ልሳዕ አሰክ እሊ ኬድማይ ወዲቅባይ ናይ እሊ ቃልየት ወጠን ክምቱ ለዲብ ክል ምዕል ለለአትዩ ወለአትሐድሱ ገለድ ምን ሐጠጠ ሌግ ቱ። እሊ ህይ ለዲመ ዲብ አሰራር ደምነ ለነብር ሽዑር ወፍቲ ወጠን ክልቅ።

እግል መሰል ብዝሓም ነኣይሽ እብ ታሪክም ምን ትትሰአሎም፡ ዲብ ሻፍግ ወቅት በልሶ እትከ። እሊ ሚ ለአርኤነ ዶል እንብል፡ ምን ንኡሽነ አሰክ ዐቢነ አክል አዩ እብ ታሪክነ ወወጠነ ክም ንትሐሰር ለአወዴሕ ጋር ቱ። አሮት ወድ 7 ሰነት ጅነ እብ ምህም ላቱ ታሪክ ዐዱ እንዴ ትሰአልካሁ፡ እብ ዋጅብ ዶል በልሰ እግልኩ፡ ዝያድ ሐበን ወሕሸመት ልትሰመዐኩ።

አማንተ ህይ፡ ሀደፍክ ብጽሐት ለትዐብያመ ኢህሌት። ምኑ ወለዐልመ እበ ትገብእ ህሌት ወጠንያይት ዐቦት ዐማር ወበርናምጃት ሕቡናም ወሻናም ሕነ። ወጠንያይ ሻብ፡ ታሪክ ሰበት ሸቀ፡ ደሚሩመ እበ ሸቅሉ ልትረየሕ ወለአገኔዕ። አክረቱ ህይ ምን ፈሬ ተዕበቱ ክም ጃቀፋቱ ለሀደፋ ክም በጽሐ ለደሌ።

እት ወቅት ንዳል ለሀደፍ እግል ልትበጸሕ ውሕደት፡ ፈዛዐት፡ ሰባት ወክሃለት እንዴ ሐጠዋናቱ እት መራሕል ለትበጸሐ። እት ወቅት ዐማርመ፡ እግል ዐቁብ ሰያደት ወጠን፡ ወመንገፎ ሽዑብ ህሌት እንዴ ቢል ሀለዮቱ ለአክደ ሻብ ኤረትርዮ፡ እግል ኖሱ አሮት ምነ ታሪክነ ዲብ መደጋሙ ዝያድ ለአሰበተዩ ወክም ልተረድ

ወልደቀብ ለወደዩ።

እሊ ታሪክ ለወርሰው ወዮም እንዴ ተረደው ዲብ እት ዐመል ለአውዐለው ሸባብ ዝያድ ክሉ ሐበን ወሕሸመት ለአሰትህሎም። እሊ ክሉ አብካት መንበረት ሐያቱ ዲብ በክት እንዴ ካረ፡ እስተሸሃድ ወመሰከነ እንዴ ከህሌ፡ ሀለዮት ወጠኑ ለአክደ ለበዐል ወቀይ መዋዋን ቱ። እሊ ህይ፡ ዋጅብመ ምን ገብእ፡ ምጅተመፅ ወወጠን ኖሱ ለሐሰብ እሉ ወእግል ሰኔቱ ቀርድ።

ለወጠን ህይ፡ እግል እሊ ሻብ እሊ ወደርቡ ለመጽእ አጅያል



ለገብእ ፍሬህ እብ ካድሙ ወጸገሙ ላሊ ወአምዕል ለሐሰብ እቱ። እትሊ ዮም ለህሌናሁ ወቅት ምንመ ኢገብእ፡ ሐቆ ዘበን ላኪን ምስል ተጠውር፡ ለሰኔት ትሸእግ ክም ህሌት አኪደት ተ።



ንፍሀም ሀለ እግልነ። አሰክ ዮመቱ ለኢትክመሀት ወለኢትሐንፈለት ዝሕረት አርዛቅ ወጠን ክም ብነ ዲብ ቀበት ዐድነ ለሀለ አክያር

ሰበት ተገብእ፡ እብ ምልሃይክ ለትሸቄ ዲብ ዐማር ዲመ ሳብተት ወኣአቅሩድ ለባ ተ። እግል መሰል እለን ዮም እብ ታሪክ ዲብ ተጠውረን ወጽጋበን ንትፈከር ለህሌነ ድወል ሐቆ ክም ስኒንቱ ለዲብ እሊ መራሕል በጽሐየ።

ከዐድናመ ዲብ ሐጨር ወቅት ዲብ እሊ ደረጃት ምን በጽሐት፡ ሐቆ ስኒን ረዩም ህይ ዐውቲነ ክም ኢትረይም እግል ነኣምር ወጅብ። ሕርየት እግል ትምጽእ 30 ሰነት ናደልነ ወሕርየት ረከብነ። ሐቆህ ዲብ ብነእ ወተዕሚር ክም ትከሰእነ፡ እብ ዱብኢት ወቅንእ ውላድ ጋ ለሰደፊነ ኢሰላም ወኢሐርብ ተየልል፡ አሰክ ዮም ለኢትበዩ'ን ምኑ ዲብ ሰላምነ ወመሰከብትነ፡ ዲብ ሰኔትነ ወዐማር ወጠነ ዝያድ መታክል ጋብእ ዲብነ ሀለ። እሊመ እቦም ወእብ መትሻክተቶም ቱ ድኢኮን፡ ህቶም በይኖም ለፈሩዱ ጋር ኢኮን።

እግል ኖሱ ልሸህድ።

እትሊ ወቅት እሊ ህይ፡ እግል ክሉ ሽዑብ ኤረትርዮ፡ ፍሬ ተዕበቱ ለጃቅፍ ምኑ ወቅት ረዩም ክም ኢህለ ባርህ ልትረኤ። አክያርነ



ሰበት እትሊ ወጠን ለሀለ አርዛቅ ወኡብካት ቀሊል ክም ኢኮን እግል

እት ሸፍርነ ክም፡ እበ እት ባካትነ ምን ምዕል እት ምዕል መጽእ ለሀለ ካድም ወኡብካቱ ልትፈሀም። ለገብእ መዋዋን እት ለሐሰት መንበረት እግል ልትዐዴ፡ ለሀለ መርበይ ወሰእዮብ ክምለ ጹሓይ አደሐ ዋዴሕ ቱ።

ከሸባብ ክል ኢነት ሰብ ሰብር፡ ከሀላት፡ ምርወት፡ ኤማን ወመቀይረት ምስተቅበል እግል ልግብእ መሰኡልየት ቦም። እግል ሚ፡ ዲብ ሐጨር ወቅት ለትመጽእ ዐቦት ወመትቀዳም ወጠን ክመ እንዴ ኢለአጠፍሕወ ከርወ

ከሰበት እሊ ወጠን ዲብ ሚ ሓለት ሰያሰት ክም ህሌት ኣመሮትመ መርበይ ለአጸብጠነ። ከክም ሸባብ፡ እግል መስተቅበል ረዩም ስታቲብ ወይማም እግል ተለዋት፡ ምን ጽባብሐ እግል ልትሐሰብ ዲብ ለወጅብ ቱ። ለሳድፍ ናይ ዶሉ መሻክል፡ እብ ከሀላት ንትዐደዩ ድኢኮን፡ ምን ገበይ ለልአሸክፍ እግል ልግበእ አለቡ። መሻክል እብ ተፍኪር ሸባብ፡ እት አብካት ክም ልትበደል ገብእ። እሊ ህይ እት ነኣነኖክዩ ለህሌነ መስተቅበል ባርህ አሰኩ ለዋሌ ቱ።

እሊ ወደ ምንገብእ፡ ሻብ ኤረትርዮ እትሊ መርሐለት ፊራሮ ዐማር ለዘተ ወፍሬ ክም ረክብ ምን ሄራርሊ ሺቅየት ታሪክ አብዕቦታቱ ለደርሰ ምዕራፍ ተ። ሰበት እሊ ክል አሮትክ እበ መልክ መቅደረት፡ እት ስታቲባት ወበራምጅ ደውለቱ ሐዞቱ እግል ለኣግዴ ዋጅብ ወጠን ቱ። ሰበት ፈጅር ዌርሰት ወመውርሰት እሊ ዮም ገብእ ለሀለ ታሪክ ሹባን ሰበት ገብአው፡ እሊ ህይ እብ አምር ወፈዛዐት ሸባብ ሌጠ ልትመርዴ ወተምም።

ዴማት፡ ክቱብ ታሪክ



እዲነ ደደፍ ዲብለ ሮሻንለ አሚር ሐዲስ ለልትባህል ጋር እንዲ ኢልትረኤ ዲባ እግል መደት እባህ አተላሌት። ሐቆ እሊቱ አምዕል ሐቱ ምን ሐዲስ ጸልዕ ልቡ ለክክእ አዋይን ለትከለቀ።

እተ አምዕል ለሀ። በዐለ ውቅልት ሕሽመት አሚር ረዕዮ ለናይ ሕሽመት ለቡብሱ እንዲ ትከደነ ትፈረረ። ምነ ዔቅቡቱ ለፈደበው እንፋር ዐለው ጎሩ። ዙባዋለ ሐረስ ሰንፍሩ ለመሰኒ ደደፍ ዐለ ዲቦም። ለአሚር ምን ገጽ ምሴ አቅበለ። ሰንፍሩ ምነ እቱ ፍ'ሩር ዐለ ወቀይ ወደደፍ ምነ ውዕል እቱ ዐለ ዋጅብ ዔቅቢት ወሙራቀብትለ ሐራሱ ምስል እት ሐቱ ዶል እተ መስከቦም ዔረው። ደደፍ ለአሚር እብ ክምሰል እለ ለእት ወቅት ዓያድ ሌጠ ለልትፈረር እብ ሓለት መትፈራሩ እብ ሚ ሰቡቡቱ እት ልብል እግል ሰንፍሮ እግል ልሰአል ደሩሪ ዐለ። ላመ ጠቢዐት ሰንፍሮ መስጢር ወሕብዕ ወሰትር ክም ኢተአምር ሰኒ ለአምር ዐለ። ምናተ ሰንፍሮ ኖሱ እንዲ ኢለዓርፍ ወበለሊትለ ሰካቡ እት ልትከደን ክምእለ ቤለዩ።

- የም እት አየ ውዕላም ክም ዐልነ ከበርነ ሀለ እከ ማሚ?

ደደፍ ራውግ እት እንቱ።

- ኢፋልዩ።

ሰንፍሮ ሰኒ እየሰ እት እንቱ ክም እለ ቤለ።

- የም ዲብ መነፍ። በዐለ ውቅልት ሕሽመት አሚር አብዎር ሓክም ሙዲርየት አርሲነ ማጽእ ዐለ። ከዌርሳይለ ዐራት እሉ እግል ልትከበት ጋይሰ ዐለ።

ደደፍ ትሰአለዩ ..

በዐለ ውቅልት ሕሽመት እግለ መልክ ወድ ሐልቱቱ ማሚ?

- አይወ። በዐለ ውቅልት ሕሽመት። ገባይል ሲናይ ለአከይለ መዋዲቶም አሰክ ምፍጋር ጸሓይለ ደልተት ዕዱይ ክም ሀለ ወሰኒ ሰድ ክም ሓልፈ ለሸርሕ ተቃሪር እቡ ማጽእ ሀለ ልትበህል።

- እለ ምን ገብእ በዐለ ውቅልት ሕሽመት ልኡክ ሐርብ ዲብ እንቱ ማጽእ ሀለ?

- እለ ሌጠ ትምሰለከ ደደፍ። ወእግል አም'ሩ ለቀደርኮ ብዕድ ጋርመ። ዌርሳይለ ዐራት እሉም ገባይል ሲናይ እግል ለአድብ ምን ነዌ መደት ረያም ዋዲ ሀለ። አርቦ ለሚርሓይመ ምኑ ለልትፈንቱ ረአይ ይዐለ እሉ። ምናተ ለመልክ ለዐድ ምነ ዲቡ ዐለት ተዐብ ዐማር ወካሰተን ነዲቅለ ሀረም ሽውየ ምን ተዓርፍ ለሐይሰ ለልብል ረአይ ዐለ እሉ። አዜ ለዐድ ቅሩብ ዑርፍት ሰበት ሀሌት። ለአሚር ፈርዑን አትሁ እሉ ለዐለ ገለድ እቡ እት ልትሰአል ማጽእ ሀለ። ምናተ ጀላለትለ መልክ እዜ እትሊ ወቅት እሊ ክታብ ዐቢ። መስርዩን ፋእደት ዲን ወእዲነ ለረክቦ ምኑ እሉ ከትብ ሰበት ሀለ። እቡ መሸቁል ሀለ ልትበህል። እብሊ ሰቡቡ በዐለ ጀላለት እብ ክሱሰለ ሐርብ እግል

ተመህ ቀደር



ልፈክር ብዙሕ እስትዕዳድ ይሀለ እሉ። አሚር ረዕዮ ሰዓይትለ ቅሩቡ አሚር አብዎር እግል ልርከብ ኖሱ እንዲ መጽእ መካይድለ ገባይል ወእት ረአሰለ ሕከመት ለሀለ እለን ቅብብ እግለ መልክ እብ ኖሱ እግል ለአፍህም እሉ ሐዘ። ወለ መስአለት እብላህ ተሃውነው ምነ ምን ገብእ ዐዋቅብ እግል ኢልእኬ ተአፈርህ ሀሌት። ወምን አመረ ለአሚር ማጽእ እሉ ለሀለ ሰቡቡ ሐቱ ፍርቀት ዐስከርየት እትሊ ወቅት ቅሩብ አሰክ ቅብለታይ ምፍጋር ጸሓይ ተአተጀህ ትመስል።

እግል መደቲት ትም ቤለው። ሐቆህ ሰንፍሮ ምነ ዐለ እሉ ፈተ ህግዩ እንዲ ትበገስ ክም እለ ቤለ።

“ጀላለትለ መልክ ሕራብ እግለ አሚር ለገብእ ድራር አትዳለ። ዲብለ ድራር ኩሎም አንፋር ዓይለትለ መልክ ሓድራም ዐለው። ለመልክ ኖሱ ወኩለን ለአሚራት ማጽእት ዐለዩ”

ደደፍ “አሚራት ለትብል ዘዐት ዶል ሰምዐ ለልቡ ምን ቅያሰ ወለዐል ሀንደገ። ለአሚራት በዐ’ለ ክብር ወጀላል ግርመት እለ ትፋቀደ። እንዲ ኢልትአመሩ እብ ክለ ሐሊቱ ሰበት አተንፈሱ። ሰንፍሮ ለሓሊቱ ሰበት ይዐጅቡቱ እንዲ አቅመተዩ እት ልትዐጀብ እቱ ክም እለ ቤለዩ።

“እብ ‘ቢታሕ ትግበአኒ!’ እንተ ሐራም እትካተ ተአተንሴኒመ ይሀሌከ”

ደደፍ ርቡሽ እት እንቱ ክም እለ ቤለ።

“ ደሐንካቱ አፎ ክምእለ መሐልከ?”

እለ እንተ ለአተፍፋሰክ ክመ እተ ነፈር ለእተ ተዩልል ሐቱ ክም ቀወ አሰክ በዐል ሻሙ ለሀርብ ትመስል ሀሌከ!

ለልቡ ሰኒ ወእማን ሀንደገ። ገሌ እግል ሊበል ሐዘ። ምናተ ሰንፍሮ ምሀለት ይሀበዩ። እብ ክርን ውቅል እንዲ ትሰሐቀ ክም እለ ቤለ።

“ እለ ህዬ ምንተ ገብእ? እሰኬ ደደፍ አሰእለኒ ምን ልቡለ? .. አላህ .. ግንሐት በረ ትንከረኒ ሀሌከ! ደሐንቱ አነ አዜ ይእጅብረከ። ምናተ ሐቱ አምዕል እንሻለ እም ውላድከ ክም ገበአት

እግል አም'ራቱ። አትፋቀድከኒ። ተአምር ደደፍ? አክል አሕድ ዲብ እለ አካን ለእንተ ካርር እተ ሀሌከ ዲብ ካርር ዲብ አነ ቀደም ክልኤ ሰነት ክም እሊ አተፍፋሰትከ አተንፈሰኩ። ወላሊ እብ ግዲደ ጋናት ሕልምዬ እት አትአሰር ትመዬኩ። ሰነት ሓሪት ለምን ኩሉ ቀልብዬ እፈትዩ ለዐልኮ ወለት እሲትዩ ገበአት። አዜ እም ወልዬ ፋነ ህታተ። እለ ቁርፈት እለ ቁርፈት እብደሐነ ኢኮን። ሕማምለ ሻማት አዜ ዲብከ ገብእ ዐደ! .. ምናተ እለ በዐለ ሻምከ መንተ አፎ ሰመ ኢተአሰእለኒ?”

ደደፍ እብ ሰቡብለ አሰፍ ለልቡ ቀሌ ዐለ ሕርቅ ዋዲ ዲብ እንቱ ክም እለ ቤለ።

“ሰንፍሮ። እንተ ወሀም ዲቡ ተውህ ሀሌከ!”

አነ እት ወሀም እተውህ ሀሌከ! እሊ ኩሉ ሽበት ወግርመት ወሐለት እት ከደን ብራቁ! እላዲ ሙሰተሐለት ተ!”

“ ለእማን እለ ሌግተ ሰንፍሮ።”

“ ክም ምራድከ ደደፍ። አነ አዜ አሰእለት እብ ይእትካረፈክ። እብ መናሰበት እለ ሀጅክለ ሻም ዲብ ሮሻን ፈርዑን ገሌ ሕሽክሽክ ክም ሰመዕኮ እግል እድገም እግልከ። አሚር አብዎር እምበላመ ሐርብ ለእለ ደገምኮ እግልከ ብዕድ ለአምጸአዩ ጋርመ ዐለ ሰመዐኮ”

“ሚ በሀለትካ ቱ?”

“ለአሚር። ንኢሽለ አሚራት እለ ምን ቅሩብ እግል ለአትቃምት ፋርሰት እግል ልትሀዩብ ሰበት አትሐዛቱ። ህተ ለግርመተ ኢትትወሰፍ። መን አመረ ዲብ እሊ ወቅት ቅሩብ ከበር ሕጻይ አሚር አብዎር ወአሚራት ሚሪ ሲ ዐንኽ ልትሰመዕ ገብእ”

እሊ ከበር እሊ ረአሱ አዶረ ዲቡ። ምናተ ሽዑሩ እንዲ ሐበዐ እብ ለአትዐጅብ ሰብር ትከቡተዩ። ወእታመ ገጽ ገሌ እግል ኢልትአመር ብዙሕ ትጸገመ። እለ ህዬ ምነ ዕንታት መለሀዩ ወለ ንሳሉ ለዘቶ መሪር ፈቱ አድሐነቱ። ተሃገ ምን ገብእ ህዬ ለክርንቱ እግል ኢትፍዱሐ ሰበት ፈርሀ። ህግያለ መለሀዩ ኢበልሰ ዲቡ። ወእግል ለአተብይንመ እንዲ ቤለ ሱአል ኢወጀህ ዲቡ። ለሓሊቱ ክመ ደብር

ለታኪ ለእት ረአሰ አፍ ብርካን ግሱይ እት መስል ትም ቤለ ወአፋ ጸብጠ።

ሰንፍሮ ለመለሀዩ ሚ ጸብጠቱ ክምሀሌት ሐቱመ ዓሊ ይዐለ። እተ ምትክራሩ እብ ዕንቅራሩ እንዲ ገበአ እት ልትሰሄ ክም እለ ቤለ።

“አሚራት ሚሪ ሲ ዐንኽ ሰኒ ግርምተ። ርኢህ እንተ? ዲብለ አሚራት ግርመተ ለትትዓደል አለቡ። ህተ ክመ ሐህ ለዌርሳይለ

ዐራት ሰኒ ክብር ወጽንዕት ተ። ወእት ቀደም ሽንህተ ለበጥር አርትመ ይሀለ። ፈርዑን ምን ኩሎም ውላዱ ዝያድ እለ ፈቱ ልትበህል። ወእምበል ሽክ እለ ግርመት እለ ለዐውለ ምን ቅያሰ ወለዐል እግል ልቅሌቱ። አማንተ። ግርመት። ብሶት እናሰ ተብዐት ተአደንን።”

ሰንፍሮ አዜመ ምን ሐዲስ እንዲ ትሰህ ዕንታቱ አቀመጨ። ደደፍ ምን ሐረሰለ በርሄተትለ ፋነሰ ለድህርት ዐለ። እብ ክልኤ እሱፋት ለዐለዩ ዕንቱታቱ ለአትቃምቱ ዐለ። ከተማም ምነ ሰካቡ ክም ተአከደ። ለርሐ ክም ምራደ እግል ትትወጀዕ ወትትአሰፍ ሕሳለ ጠለቀ እለ። ምትክራሩ ጸቢጡ አቤት። ወምን ክትርመ ትዳየግ ርሐ ምልኩ ገብእ ሰበት አቤት። እብ ብግሩ ገበአ ወእት ልትጫፈር ምነ ቁርፈት እት ከደን ፈግረ። ለምድር ብሩድ ሰበት ዐለ። እተ ሽሚላይ ለብሩድ ኩለ ላሊለ ረቢ ምስል ጋናት በዐል ሻሙ እት ልትሃጀክ ትመዩ።

ፋብብ

ሻም ዕዉር ቱ!!

ሐቱ ሽንብሬበት ሕጅብት ዲብ ዎሮት ዘገ ኑኡሽ ትነብር ኑብረት። ወእግል ዎሮት ሰኒ ግሩም ላቱ መንደላይ ፋትየት ዐለት። ለሻምክ ክሉ ለለሀድግ እቡ ምን ዐላመ እት ቀደሚሆም ሐቱ ለኢትትሐለፍ ሰበር ታክለቶም ዐለት። ለሽንብሬበት እግለ በዐል ሻመ እግል ትርአዩ ሰበት ኢቀድረት። ዶል ለእብ ክልኤ ዕንተ ትርእያተ እግል ትትህደዩ ክም ቱ ተአሰእሉ ዐለት።

አምዕል ሐቱ ዎሮት ነፈር እንዲ መጽእ እግል እለ መስኪነት ወለት እብ ክልኤ ዕንቱ ትብረዐ እለ። ሐቆለ ገብአት እለ ዐመልየት እግል ትርኤ ቀድረት ወኖር ዕንታተ አቅበለ ዲቡ። ወእግል ሰልፍ ዶል እግል እሉ ፈቱት ወፈትዩ ለዐለ በዐል ሻመ አቅመተት። ምናተ ለመንደላይ ሕ'ጁብ ወሐቱ ለኢልርኤ ክም ቱ ዶል አመረት ሰእየት በትከት ወምድር ወሰመ ምስል ጸልመተ እተ።

ለፈታዩ ህዬ እግል ልህደዩ ክም ለሐዘ ወህተ አዜ ክም ርኤት እግል ትትህደዩ ሽንህት ምን በ ትሰአለዩ። ለወለት ግርደት እት እንተ እግል ትትህደዩ ክም ኢትቀድር አሰእለቱ።

ለመንደላይ ሰሕቅ እት ልብል። “ከረቢ ልሕፈዘከ። ምናተ እለን ምስልኪ ለሀለዩ ክልኤ ዕንቱተትዬ ብዙሕ ሕሳብኪ ውደይ እለን ወሰኒ ዕቁበን” ቤለዩ። ከትሳርሐ ምኑ።

ተብሰም

- ጀሐ እት ገርህት ዘርእ እት ለክፍ ጀማዐት ረኤቱ። ሐር ለጀማዐት። “እንተ ሕረሰ ሌጠ። ሐር ሕነ እግል ንብተኩ ቱ” ቤለዉ። ህቱ ህዬ።
- “ከላሰ ኮይሱ። ሽፈ ልግበእ እግልኩም። እምበል ብርሲም ቱ ለእሉ እዘርእ ሀሌኮ” እት ልብል በልሰ ዲቦም።



ብዳዊት ሐቴ ምን ሴዕ ቁምያት ኤረትርፍ እት ገብኤ፡ ምን ቅብለት ምውዳቅ ጸሓይ በርከ አሰክ ሳሕል ምድት ለትነብር ቁምየት ተ። መናበረቶም እት ርዕዮ ለአተንከበት ሰበት ተ፡ ሽብህ ሰብክ ወስግም መንበረት ለአርኡ። ሰበት እሊ ማይ ወሰዐር እግል ንዋዮም እት ለሐዘት ምን ምድር ዎሮ እት ብዕድ ዲብ ልትሐረኮ ነብር።

ከምን ቁምየት ብዳዊት ለልትነፍያ እቡ ኣብያት ገሌ እግል ንላሚ፡

ሸፈት ኣው ቤት ሰብ ተብዕን፡ ትድላላ (እት ወክድ ህዳይ እብ ሰቦ ተኮብት ለትሸቁ)ድላላት፡ ውሃርበባ ገው ህዩ መርዓዊ ቤቱ ለልኦቱ ዲቡ ወክድ ለትትነደቅ ቤት ቱ። ውእያሊ ገው ህዩ ቤት ዓይለት ለትነብራ ተ። እክርህት ለትትበህል ቤት ህዩ፡ ደገልል እት ወክድ እብርም ለሰኩነ ቤት ተ።

ዮም ዓመት ዲብ መህረጃን ኤረትርፍ ሰነት 2023 ኣቅሊም ጋሽብርክ ለኣምጽኦዮን ህዩ ሸፈት ወውእያሊ ገው ተን።

ቤት ሰብ ተብዕን (ሸፈት)

ሸፈት ቤት ሰብ ተብዕን እት ገብኤ፡ እብ ሰሰ ታክያት ወ40 ሐባይ ሓፍጽ ኣው ዕጩይ ዕኩክ ለትትሸቁ እት ገብኤ፡ እብ ምለዐል ህዩ እብ ተካይብ ትለብሱ፡ ምን ዕምር ሰቦ ሰነት ወለዐል ኣጀኒትመ ምስል ኣበዎም፡ ሐዎም፡ ኣቃርዎም ወመልህያምም፡ እት ሸፈት ልትገሰው ወዲቡ በልዎ ወሰቱ። እት ሸፈት ለትፈናተ ጽዋር እናስ ክም ሰይፍ፡ ኮናት፡ ኮር ወሐየት ገመል፡ ትብድረ ኣው መስተይ (ሀውት ኣው ሐርብ)፡ ምን ኣላት ብዕድ ህዩ ክም ፋሱ፡ ጀርደት፡ ዋረ ወመሰንቅ እንረክብ።

ሸፈት ክም ምግሳይ ሰብ ወመትከብቲ ጋሽ ነፌዕ። ኣደሐ ለኣጸሎ ወልትሃጀኮ ዲቡ። ላሊመ ዎሮትክ ምን ሴሩ ክም ዔረ እተ ክምሰልህ። ሰብ ተብዕን ወእብ ፍንቱይ ሸባብ፡ ለትፈናተ ኣድጋማት ተጃርብ፡ ህጅክ ፈራሰት

ንዳቅ ኣብያት ወመናበረት ብዳዊት



ቀዳሚት፡ ለመድ ወትልህያታት ዓዳት ምን ዐባዩ መዳግመት እግል ልርከቦ ወልትፋግዮ፡ ወብዞሕ ኣጅናስ ዝብጠት መሰንቅ እግል ለአተንሱ ወልትዐለም እት ሸፈት ልትጀምሮ፡ ውላድ ምን ንእሾም ኩሉ ጽዋርም እብ ዋጅብ እግል ልጽበጦ ኢቀድረው ምን ገብኤ፡ ልሰዕ ባሽላም ክም ኢህለው ሰበት ልትሐሰብ፡ ክል-ዶል ዲብ ሸፈት መትላማድ ቅድረት ጽዋር ወሽቅዮቱ ወዱ። ሸፈት ምን ቤት ዕያል ምን 60 ኣስክ 100 ምትር እንዴ ኣፈመው ሸቅወ። ምናተ ዲብ መህረጃን፡ ምስል ጭብ ኣነነት፡ ምን ቤት ብዞሕ ራይም ይዐለ።

ቤት ኣንስ - ውእያሊ ገው መንበሪት ኣንስ እብ ብዳዊት “እምበኣዳይ ገው” ትትበህል።

ተርጀመተ ህዩ ‘ቤት ተኮብ’ በህለት ተ። ውእያሊ ገው እግል ትትሸቁ እሰልፍ እግል ሸቃይ ሰቦ ተኮብት ለከፌ ከዐሌ ወድርቅ፡ ወብዕድ እግል ኣትጋራም ለነፌዕ ሰብቀት ለሰተ ከዕሌ ልትዳሌ። ምን ዕጩይ ህዩ ቅያስ 38 ርቀየት ምስል ተከዩህን ልትባተክ ከመጽኦ። እምበልሁመ ኣርበዕ ሓባል ዘማይም ወኣክለት ልትወጀድ። ሐቆ እሊ ሸቅየትለ ቤት ኣንስ ዐባዩ ወተጃርብ ንዳቅ ለበን መጽኦ ወእበ ዱሉይ እለን ለህለ ዕጩይ ወተካይብ ለኣነብታህ።

እግል ሸቅየትለ ቤት ምን ዕጩይ ኣርበዕ ታክያት ረያይም፡ ይሕልዩ፡ ቶፊ ወእርእዳ ምስል እንዴ ትጨመረው ልትኣሰር ወተመን ልትበህሉ። ሐቆህ ክልኣት ጽምድ

እት ምግብለ ቤት ወኣጽማድ ሐጫይር እብ ምንቀደም፡ ግረ ወኣስማዋለ ቤት ለኣትሐዜ። እብ ምለዐሉ ህዩ እበ ኣርበዕ ሐብል ለቤት ሳዓህ። ለርቀይ ዲብ ሕድ ለዋማሁ በህለት ቱ። እበ ኣዋራፍለ ቤት ሰብ-ሰቦ ገሰፎብ (በልሒት ወሐጫይር ዕጩይ) ኣምቱድ ሀለ።

እት ቀበትለ ቤት ኣንስ (ውእያሊ ገው)፡ እግል ሰኮብ ለነፌዕ ምን ደንቀ ወገኖ ለልትፈዐል ከልትሸቁ “እምበኣጂብ” ሀለ። እምበኣጂብ እግል ልትሸቁ ሰቦ መስሐብ ወካፊ ኣሸዑብ፡ ኣሰርከት ገኖ ወደንቀ ለኣትሐዜ። ሐንቱለ እምበኣጂብ ኣው ኣርቀይ፡ “ከዚድ” ለልትበህል 100 ደንቃይ ምኑ እብ 25 ሐበትክ ምስል ልትሸቁ ከልትነጸፍ። እት ረኣሰለ እምበኣጂብ ኣተፎት ለልቡለ ቅልወት ትትነጸፍ። ወምን እሊ ኣላት ለሀደግናሁ ለትሸቀ ኣርቀይ (እምበኣጂብ) ግሩም እግል ምስኮብ ገብኤ። እምበኣጂብ ክም ተመ፡ ምን ቀደም ለትኣዝርሬ ትመሸክ ለትትበህል ቅልወት እንዴ ጀርበበዩ ዲቡ፡ ሐን ኣርቀይ ኣው ምንተሐት እምበኣጂብ ለህለ ኣሸዩኦ ተሐቢዕ። ሰርጎ ከብድብት ‘ውእያሊ ገው’

እት ቤት ኣንስ እግል ግርመት እንዴ ትበህለ ለልትሳቀል ዩም ኣለቡ ሰርጎ ከድብት ሀለ። እት ምድር ለልትነጸፍመ ሀለ። ገሌ ምኑ ህዩ፡ ምን ልትሳቀል ዐፍሽ።

- ትሰታረ ምን ሸልቱት ለትትሸቁ እግል ከፊዕ ቅባር ወሕጊ ለትነፌዕ ተ።
- እምፍገረ ለትትበህልመ፡ ምን ከዕሌ ለልትሸቁ እግል ግርመት እንዴ ትበህለ እት ቤት ለልቀል

ሰርጎ ቱ።

- ኣግዳፍ፡ ምን ሸለትት ወከዕሌ ልትሸቁ ወእግል ግርመት ቤት ነፌዕ።

- እምልኣጋ፡ ምን ከዕሌ ወልሕጽ ለትትሸቁ፡ ዐፍሽ ብለዕ ክም ጠወሺ ወዐማይር ለልትሳቀል ዲብ ራክብ ተ።

- ትኮባ፡ ምን ኣማብ ለልትበህል ዕጩይ ለትትጸረብ እት ገብኤ፡ እግል ብለዕ ነብረ ወክሰሰን እከለት ለትነፌዕ ጠሾ ተ።

- ቶውኣ፡ ምን ከላት ለልትሸቁ እት ገብኤ፡ እግል ብሻል እከለት ትነፌዕ። ቶውኣ በህለት ህዩ ከሌዕ፡ ሕሩመት ኣው ፊኮብ በህለት ቱ።

- እንከለው፡ ምን ከላት ለትሸቀ ወእግል ብሻል ጽቤሕ ነፌዕ።

- ኣሰር፡ ምን ቀርበት ጠሊት ለልትሸቁ እት ገብኤ፡ ማይ ገብኤ እቱ ወክም መስተይ ለነፌዕ ቱ።

- ቶድዋን፡ ምን ከላት ለትሸቁት ወእግል መክረይ ዐጂን ትነፌዕ።


- ኣመር (ኣክሐል)፡ ምን ከዕሌ ለትትሸቁ እግል ሕላብ ወስታይ ሐሊብ ትነፌዕ።

- ውእሱ፡ ምን ዕጩይ ለልትጸረብ እት ገብኤ፡ እግል ብለዕ እከለት ለነፌዕ ሕላብ ዐቢ ቱ። ሕላብ እግል ዎሮት ነፈር እንዴ ኢገብኤ ለፈግር፡ እግል ጅማዐት ብዘሓም ፈግር።

- እምባሰያት፡ ንኡሽ ኮሰኮሳ ቡን እት ገብኤ፡ ዶል-ዶል ማይመ ሰቱ እቡ።

- ምን ነበሪት ቁምየት ብዳዊት፡ ኣተም (እከለት)፡ ሰገ ማዳ፡ ወዲፎት እግል ንህደግ እንቀድር።





አቅሊም ምግብ፡ መዳሊት ብድራታት ዐጀላት ገብአ

እብ መናሰበት መዳሊት ዱር አቅሊም ምግብ እት ጅግረ ዐጀላት፡ ሰንበት ዐባይ 10 ሰብተምበር እት ሻሬዕ አፍዐበት ድዋራት ከኒሰት ማርያም ናይ ሐቲ ምዕል ብድረ ገብአ።

መትባድረት ኤሊት ወምንተሐት 23 ሰነት እት 100.8 ኪሎምትር ልትጃገሮ እት ህለው፡ ክልኤ ናይ ንቃዋ ምግባያት ሾላተ ዱሉይ እሎም ዐለዩ። መትክል ገብሬንጉሱ፡ ሚሮን ተሾሚ ወናሆም መኮነን እት ሰልፋይት ሾላተ ለትዐወተው ዲብ ገብአ፡ ሳምኤል ምስግና፡ ናትናኤል ሚክኤል ወዮሃንስ አፍወርቂ ህዩ እት ካልኣይት ሾላተ ለትዐወተው ዐለው።

እት ናይ አክር ጅግረ ህዩ፡ እብ ብሕቶቱ ለትጃገረ ዮናታን ክዳኔ እግለ ዐባይ መጅሙዐት እንዴ ፈ'ለ እብ ጸቢብ ቀልበ። ደርቡ ህዩ፡ ፊልሞን ፍሰሃዬ -ምን ፈሪቅ ሰምበል አሌክሳንደር ኢሳቅ እብ ብሕቶት፡ መዋእል ግርማይ -ደንደን፡ ተስፎም ዐቅጣግርያም እብ ብሕቶት፡ ዐወት ክብሮም -አስቤኩ፡ ሳይሞን ገዛኢ -ሰምበል፡ ጳውሎስ ገብሬሚካኤል -ደንደን፡ ወኢሲያስ ውሂቤ እብ ብሕቶት አስክ ዓስራይ ለአተው ቶም።



እት 69.3 ኪሎምትር ለትባደረዩ አዋልድ ህዩ፡ ዮርዳኖስ ርእሶም -ደንደን መትጃግረት እት ደራባት እንዴ ሐድገት ትበደር እት ህሉት፡ ወለት ፈሪቅ አድያም ዳዊት እት አሰረ አቲት። ቅሳነት ወልደሚካኤል - ሰራይር ሳዋ፡ ብርኽቲ ፍሰሃዬ -ጋላነፍሐ፡ ፌሸን ሀይሌ - ሰራይር ሳዋ፡ ሞናሊዛ አርአየ - ፈሪቅ ግብለት፡ ሹሻን ሀብቶም - ሰራይር ሳዋ፡ ዊንታ የማኔ - ፈሪቅ ግብለት፡ ኤልዳና በረኽት - ንደን፡ ወርዚና ብርሃኔ - አራግ፡ አስክ 10^ይ ትረተብዩ።

መትባድረት ጃንዩር (ሸክል)

ውላድሙ፡ እት 79.9 ኪሎምትር ጁጉራም ዐለው። እብ ብሕቶቱ ለትጃገረ መትባድራይ መሪሕ ቢተው ህዩ ዕዉትለ ጅግረ ገብአ። ኤርምያስ ዐቅባይ - ኤሪተል፡ ሮቤል ዳዊት - ሰምበል፡ ሚሮን ምስግና - ደንደን፡ ዳንኤል ርእሶም - ፈሪቅ ግብለት፡ ሳሚኤል ሐዩሎም - ኤሪተል፡ ሴም እዮብ - አስቤኩ፡ ተኽሉ ርእሶም - ሰምበል፡ ሄርሞን ኢሳቅ - ጽንዓት፡ ወኤሸን ሮቤል - ምን ፈሪቅ ግብለት፡ አስክ ዓስራይ ለህለ ተርቲብ ክም ጸብጠው፡ ዕላቃት ዓም ናይለ ፈደሬሽን አብረህ።

ካስ ድወል አሮብ እት 6^ይ መርሐለቱ

ካስ ሀረሚት ድወል አሮብ 53 ፈሪቅ እንዴ ሐዩብ እት ሳድስ መርሐለቱ ዕዱይ ሀለ። እሊ ክል ፈሪቅ ዐስር ትልህ እንዴ ተልህ እብ ረክብ ንቅጠት ለልትመዘን ዲቡ ጅግራታት፡ አክረቱ ሀርመ አሮብ ምን ነስኣ ቱ ሀደፋ።

እት ሐልፈ ሰነብት ወአትኒን ምን ገብአ ትልህያታት፡ 14 ትልህያ ጋብኣት ዐለዩ - 28 ፈሪቅ ህዩ ሻረክ እት። ካዛኪስታን እግል ቅብለት አየርላንድ 1-0፡ ሞልዶቫ እግል ጀዘረት 4-0ይ 1-0፡ ዲንማርክ እግል ፊንላንድ

1-0፡ ሞንቴኔግሮ እግል ቡልጋርያ 2-1፡ ኔዘርላንድ እግል አየርላንድ 2-1፡ ስሎቬንያ እግል ሳንማሪኖ 4-0፡ ሴርብያ እግል ሊትዋንያ 3-1 ቀልበዎም።

አልባንያ እግል ፖላንድ 2-0፡ ግሪክ እግል ጀበልግርቅ 5-0፡ ክሮኤሽያ እግል አርሜንያ 1-0፡ ዌልስ እግል ላቲቪያ 2-0፡ ስሎቫክያ እግል ሊትዋንያ 3-0፡ ፖርቱጋል እግል ላክስምቦርግ 9-0፡ ኢደስላንድ እግል ቦዝንያ ወሄርዞገቪና 1-0 ቀልበው።

እሊ እት ዐስር መጅሙዐት ከፋል ለህለ ፍረቅ አሮቤ ምን መጅሙዐት ኤ ስኮትላንድ ምን ሐምስ ትልህያ 15 ንቅጠት፡ ፈረንሳ ምን መጅሙዐት ቢ፡ ህታመ እብ 15 ንቅጠት፡ መጅሙዐት ሲ ኢንግላንድ እብ 13 ንቅጠት፡ ወፖርቱጋል ምን መጅሙዐት ጀይ፡ ምን ሰስ ትልህያ 18 ንቅጠት ጃሚዕ ለህለ ፍረቅ ቱ።

ፖርቱጋል አስክ እለ ለትዓደለዩ ፈሪቅ ኢህለ። ጅግራታት ሀረሚት ካስ አሮብ ዮም 23 ማርሰ 2023 ለአንበተ እት ገብአ አስክ 21 ኖቨምበር እግል ለአተላሌ ቱ።



ፖርቱጋል እግል ላክስምቦርግ (9-0) ዶል ቀልበ



ዲንማርክ እግል ፊንላንድ (1-0)

ጅግራታት ርያደት ቅዋት

ድፈዕ

እት መዲነት ከረን ገብአ ለህለ ጅግራታት ቅዋት ድፈዕ፡ ለሐልፊዩ ሰለስ ምዕል እብ ለትፈናተ ብድራታት ትሉሉይ ዐለ።

ማሌ ለህ ምን ገጽ ምሴ፡ እብ ኮበሪት እግር ፈሪቅ መኽቲ ወበኒፈር ተልሀው። መኽቲ ዲብ 15ይት ደቂቀት ሴም በርሄ ጎል ሰበት አተ እሉም፡ እግል ዕርፍ 1-0 መርሐው ከፈግረው።

እት 2ይ ሾት፡ በኒፈር እት 80 ደቂቀት እብ ዮናስ ሀይሌ ለዓደለዮም ጎል ሰበት ረክበው ትልህያ 1-1 ተመት። ደርቦም ዐንበርብ ወንሰሪ ተልሀው፡ ዐንበርብት ቀደም ዕርፍ እብ ረክበዎም ክልኣት ጎል፡ 2-0 አወላይ ሾት ዕርፍ ፈግረው።

ሐቀ ዕርፍ፡ ንሰሪ እት 46ይት ደቂቀት እብ ሃሮን ዐሰማን ጎል ሰበት ረክበው፡ ትልህያ አጭበበው። ምናተ ዐንበርብ እት 59፡ 66 ወ75 ደቂቅ ደርብ ሕድ አግዋል ሰበት አዝለመው ዲቦም፡ ትልህያ እብ ዐውቲ ዐንበርብ 5-1 ተመት።

እት ኮበሪት ሰለትሙ፡ አዋልድ እት ነፍስ ለምሴት ትልህያት ዐለዩ፡ ፈሪቅ ዐንበርብ ወብድሆ ሰልፍ እት ልተልሀው፡ ዐንበርብ 47ኡበ22 ቀልበዩ። አሰረን ፈሪቅ ክንፊ ወሳዋ ተልህዩ። ክንፊ ህዩ 37ኡበ24 ተዐወተዩ።

እት ናይ ውላድ ባስኬትሙ፡ ፈሪቅ ሓሬና እግለ ገዳይም መተልህዩት ለዐለው ዲቡ ፈሪቅ ክንፊ 75ኡበ44 ቀልበው። ደርቦም ዝላም ለአትካረመተ ትልህያ በኒፈር ወሳዋ እት ገብአ፡ ሳዋ 74ኡበ54 እግል በኒፈር ቀልበው። ነፈር ፈሪቅ ሳዋ እስራኤል ሙሉጌታ እት ክልኤ ትልህያ እግል ፈሪቅ 79 ንቅጠት ሰበት አተ፡ ለሐስ መተልህያይ ናይለ ጅግራታት ጋብእ ሀለ።

ለጅግራታት ማሌመ እብ ሾሊቦል እብ ውላድ ወአዋልድ ዉሱል ዐለ። እብ አሳስ እሊ፡ አዋልድ ፈሪቅ ሓሬና እግል ንሰሪ 2-0 ቀልበ እት ህለዩ፡ ፈሪቅ መኽቲ እግል ብድሆ 2-1 ተዐወተዩ ዲቦን።

እት ናይ ውላድ ሾሊቦል ህዩ፡ ሓሬና እግል ንሰሪ 3-0 እት ቀልቦ፡ መኽቲ እግል ብድሆ 3-2 ተዐወተው ዲቦም።

ማሌ ለሃመ እት ግራንድ ሆቴል ከረን ትልህያታት ሾሊቦል ትሉሉይ ዐለ። ፈሪቅ ሳዋ እግል በኒፈር፡ 2-0 እት ቀሉም፡ ለብዝሓም መትፈርጀት ረይሐት ትልህያ ፍንጌ ሸዑለ ወክንፊ ለዐለት ትልህያ እት ገብአ፡ ክንፊ 2-0 ቀልበው።



ናይ ከረም ጅግራታት ግራሰ-ሩት ልተላሌ ሀለ

ናይ ከረም 2023 ጅግራታት ኮበሪት እግር ግራሰ-ሩት ለሐልፊ ሰነብት እብ ናይ ደረጀት ወካስ ትልህያታቱ ዋዲ ዐለ።

እብሊ ህዩ፡ እት ምተሐት 13 ሰነት ውላድ፡ ማይ ተመናይ ለቀልበ ፈሪቅ ገጀረት አወላይ እት ፈግር፡ ማይ-ተመናይ ወአባሻውል ህዩ 2ይ ወ3ይ ትረተበው።

እት ናይ ምተሐት 15 ሰነት አዋልድ ህዩ፡ አኽሮ፡ ዕዳገ ሐሙስ ወበሪክ ምን 1ይ አስክ 3ይ ፈግረው። እት ምተሐት 17 ሰነት አዋልድመ ፈሪቅ ቲራቮሎ እግል ጎዳይፍ እንዴ አጅገሐ 3ይት ደረጀት ሐጠጠ።

እምበል እሊሙ፡ ውላድ ምተሐት 17 ሰነት፡ ዕዳገ ሐሙስ ምስል ቲራቮሎ፡ ወምተሐት 15 ሰነት ህዩ፡ ፓራዲዞ ምስል ምግብ መዲነት እግል ካስ እት አክር ምዕል ናይለ ጅግረ እግል ልተልሀው ክም ቱ፡ ዕላቃት ዓም ናይለ ጅግረ ሐበረ።

ሳምን ፎደድ ክሂል ዴሽ 84 ተክተላሌ

እት ሚዳን ቤት-ገርጊስ ገብአ ለህለ ጅግራታት መርከዘዩት ክፈል-ዴሽ 84፡ ለሐልፊዩ አምዒላትመ ትሉሉይ አስመነ። ሰንበት-ዐባይ ምን ለተልህ ፍረቅ ኮበሪት እግር ውላድ፡ ባርዕ ወባኑና ዐለው። እት ክልኤቱ ሾት ህዩ ለአተ ጎል ኢትረክቤ ወእብሊ 0-0 ትፈናተው። ደርብ ለተሌት ትልህያ አስሙድ ምስል ባርዕ እት ገብአ፡ ህታመ እምበል ጎል 0-0 ተመት። እት ሾሊቦል ህዩ ፈሪቅ ሰኒት እግል አስሙድ 3-0 ቀልቡ እት ሀለ፡ ባኑና እግል ባርዕ ህዩ 3-1 ባርሐው።

መትከማር ምስል ኢቅሊም ጋሽ-በርከ

ኢቅሊም ጋሽ-በርከ እት ምውዳቅ ጸሓይ ኤረትርፍ ለሀላ ምርት ምን ሰብ ኢቃሊም ዐድና ቱ። እብ ምፍጋር ጸሓይ ምስል ኢቃሊም ምግብ፡ ግብላት፡ ዐንሰበ ወቅብለት በሐር ቀየሕ፡ እብ ምውዳቅ ጸሓይ ወቅብለት ምስል ሱዳን፡ ወእብ ግብላት ህዩ ምስል ኡቶብዩ ልትሓደድ። ርሕቡ፡ 49,225 ኪሎምትር መረበፊ ገብእ እት ሀላ፡ 40 ምእታይት ምን ርሕብ ደውለትን ገልብቡ።

ሀይከል እዳረት ኢቅሊም ጋሽ በርከ እት 16 ምዴርየት በሀለት ጎሉጅ፡ ተሰነይ፡ ፎርቶ-ሳዋ፡ ሀይቲተ፡ ጎንዩ፡ ባርንቶ፡ ሞጎሎ፡ ድጌ፡ ኢቅርደት፡ መንሱራ፡ ሎጎ-ዐንሰቡ፡ ሞልቂ፡ ከርከበት፡ ሰልዐ፡ ሻምብቆ ወጋሽ-ሰዓል፡ 218 ዳሕየት ወ995 ድጌ ለሸምል



ቱ። ብዝሐ ሸዐብ እብ ዓይላት 198,404 ቤት ወእብ ትንፋሰ ህዩ፡ 837,827 እት ገብእ፡ ምኖም ለ51 ምእታይት ሰብ ተብዕን ወ49 ምእታይት ህዩ ኢንሳት ተን።

እብ ኢርዛቅ ጠቢዐት ምን ደውለትን እት ሰልፋይት ደረጀት ለልትረተብ ኢቅሊም ጋሽ-በርከ፡ እብ ዝላም ከረም ወመስኖ እግል ልትዘረእ ለቀድር ርሹድ ምድር ርሒብ መልክ፡ ዐባዩ መሓዛት ሴቲት፡ ጋሽ ወበርከ ምን እሊ ኢቅሊም እንዴ ኬደ ለልሐልፍ ወሓይዝ ቅዙር ቱ። እት ለትፈናተ ኢምዳርሊ ኢቅሊም ክም ደሀቡ፡ ነሓሲ ዜንጎ፡ እበን ሕንጥሉ፡ ኖረት ወብዕድ ኢርዛቅ መዓድን ብዲቡ።

ምን ሒዋናት ከደን ክም ሐረምዝ፡ ኢራባት፡ ኢሰንጉ፡ ነላት፡ ኢወንን፡ ከረቸ ወብዕደት ዓቶት ምን ምሉእ ቱ። ዒማት ሰገ፡ ሐሊብ ወፍገሪቱ ላቱ ንዋይ እቡመ እሊ ኢቅሊም ስሙይ ቱ። ወጂብ ወርሒብ ምድር ቀሪም፡ ንዋይ እግል ትተውብ እቱ ለትቀድር ጋድሞታት ሞሉቅ ወመሸፈል ለቡ ኢቅሊም ሰበት ቱ ህዩ፡ እግል ዐማር ሐርስ ወተዋብ ንዋይ ሰጊ ወጡይ መንዘል ቱ። መንፈዐት እቅትሳድ ውቅል ለቡ ዕጪይ ክም ዐርኮኩብ፡ ቀዳድ-ጸዕደ ወጸሊም፡ ሐቅ፡ ዋልዋል፡ ሕመር፡ ቀጩ ወብዕድ ዕጪይ ምን ምሉእ ቱ።

እብ ንዋይ ምን ገብእ ወመዓድናት ልትዓደሉ ለአለቡ ኢቅሊም ታጅር ቱ። መኣሰሳት ተዕዲን ቢሸ ወዘረ እትሊ ኢቅሊም ህለዩ።

ኢቅሊም ጋሽ በርከ ብዝሓት ቅምያት ለትበራሁ ኢቅሊም ቱ። ትግርኛ 37.9 ምእታይት፡ ትግሬ 33.3 ምእታይት፡ ናራ 9.6 ምእታይት፡ ብዳዌት 7 ምእታይት፡ ኩናማ 6.8 ምእታይት፡ ሳሆ 3.9 ምእታይት፡ ብሊን 0.9 ምእታይት፡ ወረሻይዳ 0.3 ምእታይት እት ገብእ፡ መናበረትለ ሸዐብ 69 ምእታይት እብ ሐርሱ፡ 21 ምእታይት እብ ርዕዮ፡ ወ10 ምእታይት ህዩ እብ ተጃረት ልትናበር።

ሕኩመት እብ ትወድዩ ለህሊት



ሄክታር ገብእ።

- መንጠቀት ሐረምዝ፡ 44,230 ሄክታር ቱ።
- ከዛናት ወረህያታት፡ እብ ደረጀት ደውለት ለልኦመር 6 ዐባዩ ወ3 ምግባያም ከዛናት፡ 36 ዐግምት ወትረዕ፡ ወ134 ረህዩ ብዲቡ።

2. መጃል ዐማር፡ ሐቆ ሕርየት፡ እብ ብሩር ክም ኡውለውየተ ለትገኔሕ ሰዶሰት ሕኩመት ኤረትርፍ ለኡትበገሱቱ መሻፊዕ ኢግቡይ፡ ከባሪ፡ መሳኔዕ፡ ከዛናት፡ ዐግምት ወትረዕ ኢሸከፎት ማይ፡ ኡብያት ሰከን፡ ባንካት፡ መዳርሱ፡ መራክዝ ዓፍየት፡ ወጀደት ማይ፡ መካትብ፡ ዐዳጋታት፡ መራክዝ ፖሊሱ፡ ኡብያት ፍርድ፡ መክተባት፡ መጣዕም፡ መራክዝ ተእሂል፡ መካዝን፡ ወቃዓት እጅትምዓት ዐባዩ ወሆቴላት እንዴ ትበኑ፡ ንዙም ተኸጢጥ መዳይን ወደገሊት ዱሉይ ህለ።

- እብ ሕኩመት ለኡተነቱ ዐባዩ በራምጅ ብንየት ትሕትየት፡ እብ ፊራር ዋርሳይ ይክኣሉ እት መዳይን ባርንቶ ወኡቁርደት

ምን እንረኡ፡ 129 ረውደት፡ 333 ናይ መኡንብታይት፡ 131 ናይ ምግባይት፡ 26 ህዩ ናይ ካልኣይት ደረጀት መዳርስ እት ለህሊ፡ እብ ዓመት 619 መድረሰት እንዴ ትበነዩ፡ ክድመት ለህይብ ህለዩ። እምበልሀንመ ሰለሰ መድረሰት ቦርዲን (ዳኽልያት) እት ጎኔ፡

እጅትማዕየት እግል ለህሊ እብ ገብኣ ካድም፡ 82 መርከዝ ዓፍየት እቱ ኢቅሊም እንዴ ትበነው ዋጅብ ከደማት ዓፍየት ለህይቦ ህለው። ህተን ህዩ እት ባርንቶ ሐቱ እሰብዳልየት መርጅዕየት፡ ክልኤ እሰብዳልየት እት ተሰነይ ወኡቁርደት፡ 17 መርከዝ ዓፍየት



ገርሰት

ኡቁርደት ወፎርቶ-ሳዋ ህለዩ። ለሀላ እለን ዐደድ ደረሰ 8,129 እት ረውደት ለህለው ኡጀኒት፡ እት መኡንብታይት 115,841፡ እት ምግባይት ደረጀት 40,251፡ እት ካልኣይት ደረጀት 10,902፡ እብ ዓመት 175,132 ደረሰ እት መዳርስ ኢቅሊም ጋሽ በርከ ህለው።

እሎም ለልኡደርሶ መደርሊን ህዩ፡ እት ረውደት 433፡ መኡንብታይት 3,522፡ እት ምግባይት ደረጀት 1295፡ እት ካልኣይት ደረጀት ህዩ 567፡ እብ ዓመት 4,663 ምደርስ ህለው። ምኖም ለ1,154 ኡዋልድ ኢንሳት ተን።

ሊ.ዓፍየት፡ ታምም ከደማት

እት ኩለን ለምዴርያት፡ ወ62 ዕያደት ህዩ ዲብ ለትፈናተ እዳራት ደዋዩሕ ምዱዳት ለህለያ ተን።

እምበልሁመ ወሰክ ሰዳይት ዓፍየት ለልህይብ 17 ንቅጠት ዓፍየት፡ 3 ክሊኒክ፡ 77 ሰይደልያት ብሩር፡ ክልኤ ፈርመሽያት ሕኩመት፡ ሰማን መኡሰሰት ዝቤ ኡድውየት፡ ወሰለሰ ፈርመሽያት ዕልብ1 ሰበት ህለዩ፡ እግል ከደማት ዓፍየት ድሬዕ ጋብኣት እሉ ህለዩ። እግል ኢቃሊም ጋሽበርከ ወዐንሰበ ለትከድም መድረሰት ሴድየት ኔርስ ባርንቶ፡ ክል ሰነት ብዝሓም ሰብ ምህንት እት ተኡፈሬ ሐዞት ዛይደት ተኡገዳ ህሊት።

ልተላሌ....

